

حقیقتِ تصوف

مؤلف

الحاج صوفی شاہ محمد صابر حسین قادری، مجیبی، امانی



مرتب
فیضان عارف

دارالاشاعت بیت المجیب، پھلواری منزل، تھناہاں، مظفر پور، بہار



حقیقتِ تصوف

مؤلف

الحاج صوفی شاہ محمد صابر حسین قادری، مجیسی، امانی

مرتب

فیضان عارف

دارالاشاعت بیت الحبیب، پھلوا ری منزل، تھنا ہاں، مظفر پور، بہار

جملہ حقوق بحق مؤلف محفوظ ہیں
طبع اول ۱۴۳۷ھ — ۲۰۱۶ء

نام کتاب : حقیقت تصوف
مؤلف : (الحاج صوفی شاہ) محمد صابر حسین قادری، مجیبی، امانی
مرتب : فیضان عارف
صفحات : ۸۸
سن اشاعت : رجب المرجب ۱۴۳۷ھ — اپریل ۲۰۱۶ء
قیمت:

FAIZAN ARIF
MOB. 09958845434
E-mail: faizanarif2@gmail.com

ناشر
دارالاشاعت بیت المحیب، پھلواری منزل، تھناہاں، مظفر پور، بہار

ملنے کے پتے

☆ پھلواری منزل، تھناہاں، مظفر پور، بہار
☆ مکتبہ صدف، چرچ روڈ، مظفر پور، بہار
☆ عبدالستار بک سیلز کمپنی باغ، مظفر پور، بہار

فہرست مضامین

صفحہ	عنوانات
6	☆ شرف انتساب
7	☆ پیش لفظ : حضرت مولانا خواجہ عبدالباری صاحب دامت برکاتہ
10	☆ سخن ہائے گفتنی : حضرت مؤلف
17	☆ عرض مرتبہ : مرتبہ
27	☆ تصوف کی حقیقت و تعریف
30	☆ تصوف کے اقسام
31	☆ مومنانہ اور حقیقی تصوف
34	☆ شریعت، طریقت اور حقیقت
35	☆ مراحل تصوف
36	☆ صوفی کسے کہتے ہیں
38	☆ صوفی اور غیر صوفی کا فرق
41	☆ اولیاء اللہ کون لوگ ہیں
45	☆ پیری، مریدی کا بیان
45	☆ پیر کامل کی پہچان
46	☆ مرید کس کو کہتے ہیں
47	☆ پیر کامل کی ضرورت
49	☆ مرید ہونے کی شرطیں

صفحات	عنوانات
50	بیعت کے لئے عمر کی حد
51	غائبانہ بیعت
52	عورتوں کو بیعت کے بعد کیا کرنا چاہیے
53	ضعیف مرید کو کیا کرنا چاہیے
53	مرید کے لئے مفید اور ضروری باتیں
56	شیخ کی خدمت
57	شیخ کی خدمت میں حاضری
59	پیر و مرشد کے انتقال کے بعد کے اعمال
62	عرس اور سماع کا بیان
62	عرس اور اس کی حقیقت
63	خواجگانِ چشت اور سماع
64	سماع اور اسکی حلت و حرمت
66	مزامیر کی حقیقت
67	آدابِ سماع
70	ذکر و اذکار کا بیان
70	آدابِ قبل الذکر
70	آدابِ وقتِ ذکر

صفحات	عنوانات
71	آداب بعد ذکر
72	چلہ کا طریقہ
73	تصور شیخ
74	طریقہ ذکر نفی اثبات
75	طریقہ ذکر پاس انفاس
75	طریقہ ذکر اسم ذات
75	احوال کا بیان
76	مقامات کا بیان
77	نماز حضوری پڑھنے کا طریقہ
78	نماز باجماعت
79	اعمال متفرقہ صبح و شام
80	شجرہ خوانی کے فوائد
83	وضو اور طہارت کا بیان
84	کھانا کھانے کے آداب
85	آداب خواب
86	توبہ کے فوائد
87	آخری کلمات
88	دعائیہ کلمات

شرف انتساب

میں اپنی اس حقیر کاوش کو سلطان المحققین، مخدوم جہاں، مخدوم الملک، شیخ الاسلام والمسلمین حضرت شرف الحق والدین احمد بہاری فردوسی قدس اللہ سرہ العزیز اور آفتاب ولایت، ماہتاب طریقت، تاج العارفین، مخدوم سید شاہ محمد مجیب اللہ قادری زینی، جعفری، پھلواری قدس اللہ سرہ العزیز اور تاجدار اہل سنت، رازدار راہ شریعت و طریقت و معرفت، شمع رشد و ہدایت، سیدی، مرشدی، مولائی و آقا کی حضرت مولانا سید شاہ محمد امان اللہ قادری، مجیبی علیہ الرحمۃ والرضوان کی بارگاہ عالیہ میں نذر کرنے کی سعادت حاصل کر رہا ہوں۔

گر قبول افتد زہے عز و شرف

خاکپائے اولیاء و سگ دربار عالی

خاکپائے اولیاء

احقر العباد محمد صابر حسین قادری، مجیبی، امانی

جتھنا ہاں، مظفر پور

بسم اللہ الرحمن الرحیم

پیش لفظ

تصوف، لفظ صفا سے ماخوذ ہے۔ جس کا دل، جس کا قلب، جس کا باطن گناہ و معصیت اور گندگی و کدورت سے پاک و صاف ہو وہ اہل تصوف ہے، وہی صوفی ہے۔ اس کا سرچشمہ ذات پاک رسول حضرت رسالت مآب حضرت احمد مجتبیٰ محمد مصطفیٰ صلی اللہ علیہ وسلم ہے۔ حضرت رسالت مآب صلی اللہ علیہ وسلم نے دین و شریعت کی تعلیم دی۔ آپ صلی اللہ علیہ وسلم نے خود اس پر عمل فرمایا اور ہمیں اس پر عمل کرنے کی تاکید فرمائی۔ آپ نے خود نماز پڑھی اور ہمیں بھی اس کی تاکید فرمائی۔ روزے رکھے اور ہمیں بھی اس کی تاکید فرمائی۔ حج کیا اور ہمیں بھی اس کی ترغیب دلائی نیز برائیوں سے اجتناب کی تلقین فرمائی۔ الغرض امر بالمعروف و نہی عن المنکر کی تعلیم فرمائی۔ ہمیں یہ تاکید فرمائی کہ ہر لمحہ اور ہر آن اللہ تبارک و تعالیٰ کو حاضر ناظر جانیں، مانیں اور سمجھیں بلکہ دیکھیں۔ عبادت میں جب مشغول ہوں تو اللہ تبارک و تعالیٰ کو حاضر و ناظر سمجھیں اور جب نفس و شیطان کی طرف سے گناہ و معصیت کی دعوت دی جائے تو وہاں بھی اللہ پاک کو حاضر و ناظر پا کر اس سے بچیں۔ رسول اللہ صلی اللہ علیہ وسلم کی ایک طویل حدیث ہے جو حدیث احسان کے نام سے مشہور، اس میں اسی بات کی تاکید فرمائی گئی ہے۔ اس سے عبادت میں لذت کا لہجہ اس ہوتا ہے۔ اللہ کے محبوب بندے اس سے لطف اندوز بھی ہوتے ہیں۔ لذت پانے والے ہی اسے محسوس کریں گے اور کوئی دوسرا نہیں اور جو لذت آشنا نہیں ہوتے وہ اسے واہیات و خرافات ہی سمجھیں گے۔

اسی حدیث کا ایک ٹکڑا ہے ”وان لم تکن تراہ فانہ یراک“، یعنی اگر تم اس ذات لطیف کو نہ دیکھ سکو تو اس کا احساس تو کر سکتے ہو کہ وہ تمہیں دیکھ رہا ہے۔ رسول اللہ صلی اللہ علیہ وسلم نے صحابہ کرام کو ظاہری علوم شرعی سے مزین کرنے کے ساتھ ان کے باطن کو بھی سنوارا اور اس لذت سے ان کو آشنا کرایا۔ چودہ سو سال سے زیادہ عرصہ گزر گیا۔ آپ کی شریعت جاری ہے۔ آپ کے بعد آپ کے صحابہ کرام رضوان اللہ علیہم اجمعین کے ذریعہ یہ سلسلہ جاری رہا۔ صحابہ کرام کے بعد تابعین، تبع تابعین ان کے بعد بھی علمائے علوم شریعت اور ہر وان راہ طریقت کے ذریعہ یہ عمل جاری ہے۔

رسول اللہ صلی اللہ علیہ وسلم نے جو قانون بنایا اسے ہم شریعت کہتے ہیں اور شریعت کے طریقے پر چلنے کا نام طریقت ہے۔ لہذا شریعت اور طریقت میں کوئی تصادم نہیں ہے۔ شریعت کا علم رکھنے والے ہی عالم ہیں اور اس کے طریقے پر چلنے والے اہل طریقت ہیں۔ کسی کو اگر شریعت کا علم نہیں ہے وہ طریقت پر کیسے چلیں گے؟ غرض کہ شریعت اور طریقت دونوں ہی لازم اور ملزوم ہیں۔ شریعت حقیقت میں عمل کے لئے ہی آئی ہے۔ اس لئے عالم کو باعمل ہونا ضروری ہے۔ یعنی ہر اہل علم شریعت کو اہل طریقت بھی ہونا چاہیے ورنہ علم کا کوئی فائدہ نہیں۔

علم چنداں کہ بیشتر خوانی چوں عمل در تو نیست نادانی

علمائے علم شریعت و ہر وان راہ طریقت نے اپنے شاگردوں، مریدوں اور دیگر اہل ذوق کے لئے اس موضوع ”تصوف“ پر کتابیں تصنیف کی ہیں۔ اللہ پاک انہیں جزائے خیر عطا فرمائے۔

محترم الحاج صوفی شاہ محمد صابر حسین قادری، مجیبی، امانی کی تالیف ”حقیقت تصوف“ اس موضوع پر آسان زبان اور سہل لہجہ میں ایک بہترین مشعل راہ ہے جو اس راہ میں چلنے والوں کے لئے مدد و معاون ہوگی۔

حضرت مولف۔ تاجدار اہل سنت، رازدار راہ شریعت و طریقت و معرفت، شمع رشد و ہدایت، ولی کامل و مکمل، حضرت امان المستحیرین، مولانا سید شاہ محمد امان اللہ قادری محبی پھلواری قدس سرہ العزیز کے دست گرفته و تربیت یافتہ ہیں۔ حضرت اقدس مریدین و مسترشدین کی خوب خوب دستگیری فرماتے۔ اس تالیف لطیف میں حضرت اقدس کی دستگیری شامل نظر آتی ہے۔ مولف نے وہ تمام ضروری باتیں اس کتاب میں درج کر دی ہیں جو اس راہ میں چلنے والوں کے لئے نہایت اہم ہیں۔ اللہ تبارک و تعالیٰ مولف کی اس کاوش و محنت و خلوص کو قبول فرمائے اور مولف کو اجر عظیم عطا فرمائے، ان کے لئے اسے توشہ آخرت بنائے نیز برادران طریقت کو بھی اس سے خوب خوب مستفید فرمائے۔ آمین۔

خواجہ عبدالباری

سابق پرنسپل گورنمنٹ مدرسہ شمس الہدی، پٹنہ،

۳ مارچ ۲۰۱۵ء، ۱۱ جمادی الاول ۱۴۳۶ھ، ہجری

سخن ہائے گفتنی

بسم اللہ الرحمن الرحیم

نحمدہ ونصلی علیٰ رسولہ الکریم، اما بعد!

تصوف آج کے دور کا ایک "مظلوم محسن" ہے جس قوم پر اس نے بڑے بڑے احسانات کئے ہیں اسی نے اس کو سب سے زیادہ زخم دیئے ہیں، اس پر تنقید کرنے والے کچھ تو اپنی کم علمی کی وجہ سے تنقید کرتے ہیں لیکن کچھ غریب وہ بھی ہیں کہ محض بطور فیشن تنقید کرتے ہیں، ان کے خیال میں تصوف پر بلکہ ہر قدیم نظام پر تنقید کرنا علامت روشن خیالی ہے۔

جبکہ حقیقت یہ ہے کہ آج ملت اسلامیہ بلکہ پوری انسانیت حن مختلف النوع مسائل میں گھری ہوئی ہے ان کے علاج کے لئے جس ذہن اور تریاق کی ضرورت ہے، وہ صرف اور صرف تصوف میں ہے، کیوں کہ حقیقی تصوف دراصل وہ حقیقی اسلام اور حضور ﷺ کی سیرت مبارکہ ہے جہاں دشمن کے لئے بھی ہمدردی ہوتی ہے، جہاں پتھر کھا کر بھی دعائیں دی جاتی ہیں۔

شاہ نامہ اسلام میں اس کا نقشہ اس طرح سے کھینچا گیا ہے ۔

دعا مانگی الہی قوم کو چشم بصیرت دے الہی رحم کر ان پر انہیں نور ہدایت دے
فراخی ہمتوں کو، روشنی دے ان سینوں کو کنارے پر لگا دے ڈوبنے والے سفینوں کو
الہی فضل کر کہسا رطائف کے مکینوں پر الہی پھول برسا پتھروں والی زمینوں پر
جس طرح سے حضور ﷺ کے جیسا اخلاق کا نمونہ پیش کرنے سے دنیا عاجز ہے
بالکل اسی طرح صوفیاء کرام کی زندگیوں اور ان کے خدمات کا نمونہ بھی ناپید ہے، ان کا کہنا

ہے کہ ہم نے عشق الہی کی برکت سے ساری دنیا بلکہ کونین سے صلح کر لی ہے ۔

بفیض عشق زکونین صلح کل کردم

وخصم باش وزما دوستی تماشا کن

(یعنی اے مخاطب! اگر تجھے یقین نہ آئے تو ہمارا دشمن بن کر دیکھ! اور پھر ہماری دوستی اور

محبت و شفقت کے نمونے دیکھتا چلا جا)

جس طرح رسول اللہ ﷺ نے گالیاں سن کر پتھر کھا کر دعائیں دی ہیں، لہذا وہ

نمونہ اگر کہیں ملتا ہے تو وہ انہی گدڑی پوش فقیروں میں ملتا ہے، دوست سے دوستی کرنا تو

انسان کیا جانور اور درندے بھی کرتے ہیں، لیکن دشمنوں سے بھی دوستی اور ہمدردی کی

جائے یہ صرف حضور اکرم ﷺ کی شان رحمۃ للعالمین ہے۔ جسکو صوفیاء کرام نے اپنا حرز

جان بنایا ہے۔ آج ایسا کردار پیش کرنا تو بہت دور کی بات ہے، بلکہ ایسی باتوں پر یقین کرنا

بھی مشکل ہوتا ہے۔

لیکن واقعہ یہ ہے کہ خلق خدا کے درد میں گھل جانے والوں کے جذبات یہی ہوتے

ہیں یہ حضرات ہر کام اپنے اصل دوست یعنی اللہ عزوجل خوشنودی کے لئے کرتے ہیں، وہ

یہ نہیں دیکھتے ہیں کہ کون کیا کر رہا ہے، ان کی نظر تو بس اس پر ہوتی ہے کہ ہمارا مولا کا اس

وقت ہم سے کیا مطالبہ ہے۔ حضور اکرم ﷺ کا ارشاد ہے کہ "الخلق کلہم عیال

اللہ فاحبہم الی اللہ انفعہم لعیالہ" (سارے مخلوق اللہ عزوجل کا کنبہ ہے اور اللہ

تعالیٰ کو سب زیادہ وہ بندہ پسند ہے جو اس کے کنبے کے لئے زیادہ نفع بخش اور راحت

رساں ہے)

مشہور حدیث قدسی ہے کہ اللہ تعالیٰ بندے سے کہے گا کہ اے میرے بندے

میں بھوکا تھا تو نے مجھے کھانا نہیں کھلایا، میں پیاسا تھا تو نے مجھے پانی نہیں پلایا، میں بیمار تھا

تو نے میری تیمارداری نہیں کی، ہر بات کے جواب میں آدی کہے گا کہ پروردگار! آپ تو رب

العالمین ہیں آپ کو بھوک پیاس اور بیماری سے کیا واسطہ؟

تو اللہ تعالیٰ فرمائے گا کہ بندے! میرا فلاں بندہ بھوکا تھا تو اسے کھانا کھلاتا تو مجھے وہیں پاتا، فلاں پیاسے بندے کو پانی پلاتا تو مجھے وہیں پاتا۔ اس مناسبت سے ایک شاعر کا شعر ہے۔

اب آدمی کچھ اور ہماری نظر میں ہیں

جب سے سنا ہے یار لباس بشر میں ہے

بہر حال، سلوک تصوف یعنی روح شریعت اک ناقابل انکار حقیقت ہے، جس میں اخلاص دین، اعمال قلب کی اصلاح اور معرفت رب کائنات کے گر سکھائے جاتے ہیں، یعنی شریعت نام ہے اس دین کا جس کو لیکر حضور اکرم ﷺ تشریف لائے ہیں اور طریقت نام ہے اس راہ عمل کا جس پر آسانی کے ساتھ دین محمدی کے تمام شعبوں پر عمل کیا جاسکتا ہے۔ شریعت و طریقت الگ الگ چیز نہیں بلکہ عین شریعت ہے، اس لئے اخلاص کے ساتھ احکام الہی کی تکمیل ہی کو طریقت سے موسوم کیا جاتا ہے۔

لہذا اگر شریعت و طریقت میں سے کسی ایک کا فقدان ہو تو معمول بہ دین نامکمل و نامتام رہتا ہے۔ شریعت کا تعلق ان احکام اور انفرادی و اجتماعی امور سے ہے جن کی بنا پر فرد اور جماعت کی خارجی زندگی کی تشکیل ہوتی ہے۔ یہ عبادات و معاملات و انواع پر منقسم ہیں جبکہ طریقت کا تعلق ان روحانی لذات اور معنوی کیفیات سے ہے جو طاعت و نیکی کے نتیجے میں انسان کے دل پر مرتب ہوتی ہیں۔ اسے ہی عام زبان میں ”تصوف“ کہا جاتا ہے۔ شریعت و طریقت اپنی اپنی ذات میں مستقل ہونے کے باوجود باہم لازم و ملزوم ہیں بلکہ کمال شریعت ہی کا نام طریقت ہے۔ امام مالک بن انس رضی اللہ عنہا فرماتے ہیں: جس نے علم فقہ حاصل کیا اور تصوف سے بے بہرہ رہا، پس وہ فاسق ہوا اور جس نے تصوف کو اپنایا مگر فقہ کو نظر انداز کر دیا وہ زندیق ہوا اور جس نے دونوں کو جمع کیا پس اس نے حق کو پالیا۔

(مرقاۃ المفاتیح، 1: 256)

حضرت داتا گنج بخش رحمۃ اللہ علیہ فرماتے ہیں: التصوف صفاء السر من کدورۃ الخالفة (کشف المحجوب) یعنی باطن کو مخالفت حق کی کدورت اور سیاہی سے پاک و صاف

کر دینے کا نام تصوف ہے۔ لغوی اعتبار سے تصوف کے جتنے بھی معانی و مطالب بیان کئے گئے ہیں ان سب میں ایک بات قدر مشترک یہ ہے کہ تصوف اللہ رب العزت سے بے لوث اور بے غرض دوستی اور محبت کا نام ہے۔ اس راہ کے سالک کا قلب تعلق باللہ میں ہمہ نوع و اخروی منفعتوں، مصلحتوں اور ہر قسم کے اندیشہ و خطر سے کلیتاً بیگانہ ہو جاتا ہے جس کے نتیجے میں اخلاص فی السنۃ والعمل کا جذبہ ظاہر و باطن میں راسخ ہو جاتا ہے۔

یہ بات انتہائی قابل غور ہے کہ آج تصوف، طریقت اور سلوک کے نام پر بڑا دجل و فریب اور مکاری ہو رہی ہے جس نے بزرگوں کے طریقوں اور طریقت و روحانیت کو بدنام کر دیا ہے جس کے نتیجے میں نوجوان نسل اور پڑھا لکھا جدید تعلیم یافتہ طبقہ صوفیاء بزرگوں اور کاملین کے طریقہ زیست کی طرف جانے کو تیار نہیں ہوتے وہ سمجھتے ہیں کہ اس پورے سلسلے میں دھوکہ و فریب ہے۔ اس لئے اس حقیقت کو واضح کر دینا ضروری ہے کہ جہاں شریعت محمدی صلی اللہ علیہ وآلہ وسلم اور اتباع و اطاعت نہ ہوگی وہاں ولایت کا وجود ناممکن ہوگا۔

یہ حقیقت ہیکہ دور نبوی صلی اللہ علیہ وآلہ وسلم اور دور صحابہ رضی اللہ عنہم میں تصوف کی اصطلاح کا باقاعدہ وجود نہیں ملا۔ اس لئے عصر حاضر کے بعض علمی حلقوں میں تصوف کے بارے میں ایک عام مغالطہ یہ پایا جاتا ہے کہ تصوف بنیادی طور پر عجم سے درآمد شدہ فلسفہ روحانیت ہے، لہذا وہ تصوف کو بدعت خیال کرتے ہیں۔

حالانکہ تصوف کی نسبت یہ نقطہ نظر محض سطحی مطالعہ سے پیدا ہوا تھا۔ اگر اسلام میں تصوف کے آغاز و ارتقاء کی تاریخ اور اسلامی معاشرے میں اس کی ضرورت و احتیاج اور اس کے مقاصد و نتائج پر اگر ان کی گہری نظر ہوتی تو ان کے ذہن میں یہ تردد و التباس پیدا نہ ہوتا۔

اس سلسلے میں علماء و مؤرخین نے نہایت مدلل بحث کی ہے۔ جس سے یہ بات علمی طور پر واضح ہو جاتی ہے کہ تفسیر، حدیث اور فقہ سے متعلق ہزاروں اصطلاحات جو فی زمانہ مروج اور مستعمل ہیں اور جنہیں ہر دور کے اہل علم اور صاحبان فکر و نظر بلا تکلف استعمال کرتے چلے

حقیقت تصوف

آ رہے ہیں وہ اکثر و بیشتر دور مابعد نبوت کی پیداوار ہیں۔ ان اصطلاحات کی ترتیب و تدوین دوسری اور تیسری صدی ہجری سے شروع ہو کر چوتھی اور پانچویں صدی ہجری میں پایہ تکمیل کو پہنچی ہے، اور یہ پھر اصطلاح کی حیثیت تو محض عنوان کی سی ہوتی ہے۔ بعینہ ”تصوف“ جس کا خمیر علوم قرآن اور سنت نبوی سے اٹھا ہے اس کا تعلق ضابطہ زندگی کی حیثیت سے عہد رسالت صلی اللہ علیہ وآلہ وسلم اور عہد صحابہ رضی اللہ عنہم سے استوار ہے۔ آپ نے صحابہ کرام رضی اللہ عنہم، تابعین اور تبع تابعین کے واقعات سے معلوم ہوتا ہے کہ ان کے یہاں ”تصوف“ اور ”صوفی“ کے معانی و مفہوم متداول تھے۔ جن میں حضرت امام حسن بصری رحمۃ اللہ علیہ، حضرت امام سفیان ثوری رحمۃ اللہ علیہ، شیخ ابوالہاشم صوفی رحمۃ اللہ علیہ، امام مالک رحمۃ اللہ تعالیٰ علیہ کے نام قابل ذکر ہیں۔ یہاں تک کہ دور نبوی صلی اللہ علیہ وآلہ وسلم میں آپ صلی اللہ علیہ وآلہ وسلم کی تربیت گاہ مصطفوی سے فیض یافتہ اصحاب صفہ بھی تاریخی تناظر میں بعد ازاں صوفی کہلانے لگے۔ جس کا ذکر شیخ احمد رفاعی رحمۃ اللہ علیہ نے اپنی کتاب البرہان المرید میں کیا ہے۔ اس سلسلے میں حضرت علی ہجویری رحمۃ اللہ علیہ کی کشف المحجوب میں نقل کردہ حدیث یوں ہے کہ: من سمع صوت اهل تصوف فلا يؤمن علی دعاءہ کتب عند اللہ من الغافلین (کشف المحجوب : 31) یعنی جس نے اہل تصوف کی بات پر کان نہ دھرا اس کا شمار اللہ کے نزدیک غافلوں میں ہو گیا۔

اس حدیث سے دو حقیقتیں آشکار ہوتی ہیں اول یہ کہ تصوف کا لفظ خود نبی اکرم صلی اللہ علیہ وآلہ وسلم کے قول مبارکہ سے ثابت ہے۔ دوم یہ کہ اہل تصوف کی راہ تقویٰ اور پرہیزگاری کی راہ ہے اور اس راہ سے منحرف ہونا غفلت اور بدبختی کی دلیل ہے۔

اسی طرح یہ بات روز روشن کی طرح عیاں ہے کہ اسلامی معاشرے میں تصوف کو ہمیشہ اپنے مقاصد و نتائج کے اعتبار سے ایک اہم مقام حاصل رہا ہے۔ عہد رسالت مآب صلی اللہ علیہ وآلہ وسلم تصوف کا وہ ابتدائی اور نوزید دور تھا جس میں زہد و ورع اور تقویٰ کا رنگ غالب تھا۔ دوسری اور تیسری صدی ہجری میں جب اخلاص فی العمل کا زوال شروع

ہوا اور محض فقہیت پر اصرار کیا جانے لگا تو یہ عہد تصوف اپنی دوسری ارتقائی منزل میں داخل ہوا۔ یہاں اہل حق نے اخلاص فی العمل کی خاطر مجاہدۃ النفس اور ریاضت کے ذریعے تعلق باللہ مستحکم کیا۔ تصوف کے حوالے سے تیسرا ارتقائی مرحلہ چوتھی اور پانچویں صدی ہجری پر مشتمل ہے جہاں اہل حق میں سے عوام حسب سابق شرعی اور ادا و نواہی پر مکلفی رہے اور خواص نے باطنی کیفیت کو اپنا ح^{مط} نظر بنالیا لیکن خواص ان خواص اعمال و احوال سے گزر کر مقام جذب تک پہنچے۔ تصوف کی نظری تشکیل اور حقائق تصوف پر بحث چھٹی اور ساتویں صدی ہجری میں شروع ہوئی جب بڑے بڑے صوفیائے عظام اور علمائے کرام نے علم و حکمت کی ادق زبانوں میں اس تصور کو دلائل و براہین کے ساتھ ثابت کیا۔ اس طرح معارف تصوف عوام تک پہنچا اور ہر شخص تصوف کا کلمہ پڑھنے لگا۔ انہی مراحل پر شاہ ولی اللہ نے اپنی تصنیف ”ہمعات“ میں تفصیل سے بحث کی ہے۔

مندرجہ بالا تفصیلی تعارف کے بعد جب یہ حقیقت عیاں ہوگئی کہ تصوف اسلامی معاشرے کیلئے کوئی نئی چیز نہیں بلکہ یہ ایک اسلامی معاشرے کی ضرورت ہے، اور تصوف ایک ایسا جامع، ہمہ گیر تصور حیات ہے جو اپنے مقاصد کے اعتبار سے معراج حیات ہے۔ اور اسلامی معاشرہ اجتماعی طور پر اپنے افراد سے تزکیہ نفس کا مطالبہ کرتا ہے تاکہ معاشرہ اخلاقی و روحانی جدوجہد کرنے والے افراد پر مشتمل ہو۔ اس لئے یہ دعویٰ مبنی برحق ہے کہ اسلامی معاشرہ اپنے وجود، بقا اور ترقی کیلئے تصوف کا محتاج ہے۔

ان تمام کے باوجود آخری زمانے میں اک طرف جہاں کچھ ایسی جماعتوں نے جنم لیا جو اعمال طریقت کو روح اسلام کے منافی، بدعات کا مجموعہ اور ضلالت کا ذخیرہ قرار دیتی ہیں، دراصل یہ کوتاہ بین جماعتیں ان اسرار و رموز اور دقائق شریعت کے ادراک سے قاصر رہی ہیں جو طریقت کے ہر عمل کو کتاب سنت کی کسوٹی پر رکھ کر سند ثبوت فراہم کر چکے ہیں۔ تو دوسری طرف علمائے ظاہر اور نام نہاد صوفیوں اور نفس پرست پیروں نے شرعی احکام و قوانین کے نفاذ اور حقیقی تصوف کے بجائے ہوس پرستی پر تل گئے اور اپنا بازار چمکانے کے

لئے اور اپنی جیب بھرنے کی خاطر طرح طرح کے ڈھونگ رچانا شروع کر دیا۔ جن کو شریعت کی واقعیت نہیں وہ پیرمغاں بن گئے۔

انہیں حالات کو دیکھتے ہوئے میرے چند احباب نے تصوف، صوفی، اور پیری مریدی کے سلسلے میں اس موضوع پر ایک کتاب تالیف کرنے کا تقاضا کیا۔ لہذا فقیر نے اس اہم کام کی ذمہ داری اٹھائی اور "حقیقت تصوف" کی تالیف کا کام شروع کیا۔ جو بحمد اللہ آج طبع پذیر ہو کر آپ کے ہاتھوں میں ہے، یہ میری کوششوں سے زیادہ پیر و مرشد کی دُعاؤں اور محسنین اور مخلصین کی نیک خواہشات کا نتیجہ اور ثمرہ ہے۔

آخر میں ہم رفیق محترم حضرت مولانا جناب خواجہ عبدالباری صاحب دامت برکاتہ، سابق پرنسپل گورنمنٹ مدرسہ شمس الہدی، پٹنہ، کے دل کی گہرائیوں سے ممنون اور مشکور ہیں کہ آپ نے اپنی مصروفیات کے باوجود اس کتاب کے مسودہ پر نظر ثانی کی اور بیش قیمت کلمات عنایت فرما کر اس کتاب کی قدر و قیمت بڑھائی۔

اخیر میں اللہ عز و جل کے دربار میں دعا گو ہوں کہ اس کاوش کو قبول فرمائے اور تمام مخلصین و محسنین کو جزاء خیر مرحمت فرمائے، نیز مؤلف اور اس کے والدین و پیر و مرشد کے لئے یہ کتاب ذخیرہ آخرت ثابت ہو۔ ربنا تقبل منا انک انت السميع العليم۔

احقر محمد صابر حسین قادری، نجیبی، امانی

۱۲/ربیع الاول ۱۴۳۱ھ ہجری

بسم اللہ الرحمن الرحیم

عرض مرتب

اسلامی تاریخ گواہ ہے کہ تصوف اور صوفیاء نے ہمیشہ امن عالم کے قیام اور اتحاد امت کی بقاء میں موخر رول ادا کیا ہے۔ صوفیائے امت نے بلا تفریق مذہب و ملت انسانیت کو معرفت خدا کے جام سے سیراب کیا۔ ہمارے ملک ہندوستان میں تمام صوفی خانقاہیں انسانیت کی فلاح و اصلاح کا درس دیتی رہی ہیں۔ سلطان الہند حضرت خواجہ غریب نواز معین الدین چشتی رحمہ اللہ علیہ نے وہ دستور امن دیا جس سے مسلم تو مسلم ہندوستان کی غیر مسلم اقوام بھی محفوظ و مامون ہو گئیں۔ درحقیقت تصوف ہی اسلام کی وہ روح رواں ہے جس سے امن و محبت کے پھول کھلتے ہیں۔ آج ہمارے ملک ہندوستان اور دنیا بھر میں بڑھتی ہوئی دہشت گردی، شدت پسندی، فرقہ واریت، بین المذاہب عدم رواداری، امن عالم کا نقض اور شیرازہ امت کا بکھراؤ، یہ سب درحقیقت اسلام، تصوف اور اتحاد امت کے خلاف ایک عالمگیر منظم سازش اور منصوبہ بند مہم ہے۔ اور ان سب کا علاج آج بھی تصوف اور اتحاد امت میں ہی مضمر ہے۔

تصوف کو قرآنی اصطلاح میں تزکیہ نفس اور حدیث کی اصطلاح میں احسان کہتے ہیں۔ تصوف صرف روحانی اقدار و اطوار، مخصوص معمولات اور باطنی کیفیات، روحانی اذکار و اشغال اور صوفیانہ مراسم کا مجموعہ ہی نہیں بلکہ علمی، فکری، عملی، معاشرتی، سماجی، تہذیبی و تمدنی اور تمام جہتوں میں اخلاص و احسان کا نام تصوف ہے۔ ائمہ تصوف نے اپنے تمام معتقدات، نظریات اور معمولات کو قرآن و سنت کی بنیادوں پر مبنی کیا ہے۔ سید الطائفہ حضرت جنید بغدادی فرماتے ہیں:

"راہِ تصوف صرف وہی پاسکتا ہے جس کے دائیں ہاتھ میں قرآن حکیم اور بائیں ہاتھ میں سنتِ رسول صلی اللہ علیہ وآلہ وسلم ہو اور وہ ان دونوں چراغوں کی روشنی میں راستہ طے کرے تاکہ نہ شک و شبہ کے گڑھوں میں گرے اور نہ ہی بدعت کے اندھیروں میں پھنسے۔" اسی طرح حضرت داتا گنج بخش علی ہجویری نے اپنی شہرہ آفاق تصنیف کشف المحجوب میں شیخ خضریٰ کا یہ قول نقل کیا ہے: "التصوف صفاء السر من کدورة الخالقة" یعنی باطن کو مخالفت حق کی کدورت اور سیاہی سے پاک و صاف کر دینے کا نام تصوف ہے۔"

احسان و تصوف کی راہ پر چلنے والے ہر فرد کے لئے اخلاق کا حد درجہ عظیم اور حسین ہونا از حد ضروری ہے۔ شیخ ابوبکر الکتانی رحمہ اللہ علیہ کا قول ہے: "تصوف سراپا اخلاق ہے جس نے کسی خلق کا اضافہ کیا اس نے تصوف میں اضافہ کیا۔"

یہ نقطہء نظر عالم اسلام کے عظیم مفکر و فلسفی اور بلند پایہ فقیہ و صوفی حضرت امام غزالی رحمۃ اللہ علیہ کی رائے کی بھی ترجمانی کرتا ہے۔ بلاشبہ جنہوں نے فلسفہ و علم الکلام میں عرق ریزی، علمی گہرائی و گیرائی اور اپنے زمانے کے دیگر مختلف مروجہ علوم کی طبع آزمائی میں اپنی نصف زندگی صرف کرنے کے بعد یہ علمی حقیقت دریافت کی کہ تصوف ہی روح اسلام ہے۔ یقیناً ان کی اس دریافت کے پیچھے لازمی محرکات، معقول و وجوہات اور ٹھوس علمی دلائل موجود تھے۔ یہی وجہ ہے کہ انہوں نے اپنی زندگی کا بقیہ آخری حصہ عملی تصوف میں لگا دیا۔

یہ بات روز روشن کی طرح عیاں ہو چکی کہ ابتداء اسلام سے ہی صوفیاء کرام اور عارفین حق اعتدال پسندی، میانہ روی، صلح کل اور اسلام کی پر امن تعلیمات و روایات پر عمل پیرا رہے ہیں۔ خدا کے ساتھ ایک ذاتی لگاؤ اور باطنی قربت پر ان کا کامل ایمان و یقین تھا، جسے انہوں نے اپنی صدق دلی و صاف گوئی، نیکی و پرہیزگاری، تقویٰ و طہارت، ضبط نفس، اخلاقی عظمت، خدمت خلق، روحانی مراقبہ اور دوسرے تمام تر روحانی کمالات کے ذریعہ حاصل کرنے کی کوشش کی جن کا مظاہرہ رسول اللہ صلی اللہ علیہ وسلم نے اعلان نبوت سے پہلے ہی اپنے روزمرہ کے اعمال و اشتغال اور صوفیانہ معمولات کے ذریعہ کر دیا تھا۔ غار

حرا میں خلوت گزینی اور روحانی مراقبہ کے نتیجہ میں اسلامی تصوف و روحانیت معرفت الہی کے ایک ذاتی تجربہ کی شکل میں نمودار ہوئی۔۔

راہ تصوف و روحانیت میں سرگرداں تمام صوفیاء عظام اور سالکین راہ حق کا مطمح نظر یہی رہا ہے۔ انہوں نے بالکل اسی طرح روحانی خلوت اور صوفیانہ مراقبہ کو اپنا مرکز توجہ بنایا جس طرح رسول اللہ صلی اللہ علیہ وسلم نے معرفت الہی کے حصول کے لیے اپنے طور پر غار حرا میں گوشہ تنہائی اختیار کیا تھا۔

اسلامی تصوف و روحانیت کو دو مختلف مگر باہم مربوط طریقوں سے بیان کیا گیا ہے: پہلے کا تعلق نظریات و معتقدات سے ہے، جبکہ دوسرے کا تعلق عمل سے ہے۔ نظریاتی طور پر تصوف اسلام کے باطنی اور روحانی تنوعات کی ترجمانی کرتا ہے جسے "احسان" کہا جاتا ہے۔ اس کی خوبصورت تشریح امام بخاری اور امام مسلم کی روایت کردہ متفق علیہ حدیث میں ہے جس کی تلخیص یہ ہے کہ ایک روز جبریل امین علیہ السلام بارگاہ رسالت مآب صلی اللہ علیہ وآلہ وسلم میں انسانی شکل میں حاضر ہوئے اور امت کی تعلیم کے لیے عرض کیا: یا رسول اللہ صلی اللہ علیہ وسلم! مجھے ایمان، اسلام اور احسان کے بارے میں بتائیے کہ یہ تینوں کیا ہیں؟

آپ نے پہلے ایمان اور اسلام کی تصریح بیان کی اور پھر احسان کی تعریف یوں کی کہ: "احسان یہ ہے کہ تو اللہ کی عبادت اس طرح کرے گویا تو اسے دیکھ رہا ہے اور اگر (تجھے یہ کیفیت نصیب نہیں اور اسے) تو نہیں دیکھ رہا تو (کم از کم یہ یقین ہی پیدا کر لے کہ) وہ تجھے دیکھ رہا ہے۔" حضور نبی اکرم صلی اللہ علیہ وسلم کی اس فرمان کے مطابق احسان عبادت کی اس حالت کا نام ہے جس میں بندے کو دیدار الہی کی کیفیت نصیب ہو جائے یا کم از کم اس کے دل میں یہ احساس ہی جاگزیں ہو جائے کہ اس کا رب اسے دیکھ رہا ہے۔

اس حدیث سے احسان کا پہلا معنی واضح ہوتا ہے کہ ظاہری ارکان و آداب کی بجا آوری اور باطنی خشوع و خضوع میں کمال کے ساتھ ادا کی جانے والی عبادت کی اس اعلیٰ درجہ کی حالت، اور ایمان کی اس اعلیٰ کیفیت کو "احسان" کہتے ہیں۔ جیسا کہ امام نووی رحمہ اللہ

علیہ نے اس حدیث کی تشریح میں لکھا ہے (نووی، شرح صحیح مسلم، ۷: ۷۲۱)، جب کوئی شخص روحانیت یعنی احسان کے اس مرتبہ پر فائز ہوتا ہے جو کہ اسلام میں ایمان کا سب سے اعلیٰ ترین مقام ہے تو یہیں سے اس کا سفر تصوف شروع ہو جاتا ہے۔ احسان اور تصوف دراصل ایک ہی حقیقت کے دو رخ اور ایک ہی موضوع کے دو عنوان ہیں۔ احسان قلب و باطن کی وہ روحانی کیفیت ہے جو مقصود عبادت ہے اور اسے حاصل کرنے کا طریقہ "تصوف" کہلاتا ہے۔ یایوں سمجھ لیجئے کہ احسان جس کیفیت کا اجمالی ذکر ہے تصوف اس کی تفصیل ہے۔ تصوف کو مسلک، بھی کہتے ہیں اور اس راستے پر چلنے والے کو سالک کہا جاتا ہے۔

تصوف و احسان دین و ایمان سے جنم لینے والی سماجی ذمہ داریوں کے احساس کو بھی مہمیز دیتی ہیں جن سے انسان کے اعمال و افعال دونوں میں ایمان کامل کا مظاہرہ ہوتا ہے۔ عملی طور پر اسلامی تصوف یا احسان بلا امتیاز مذہب و ملت دوسرے بندگان خدا کے ساتھ حسن خلق کا موجب ہے۔ صوفیاء کرام کا ایک مشہور روحانی اصول "صلح کل" جس کا مصدر و ماخذ احسان کا یہی بنیادی تصور ہے۔

پیغمبر اسلام صلی اللہ علیہ وسلم کے احسان و تصوف اور اعلیٰ ترین روحانی اقدار کی جلوہ گری آپ کی حیات مبارکہ کے وسیع تر سماجی اور انسانی پہلوؤں میں بھی نظر آتی ہے۔ اس کی سب سے بہترین تشریح آپ صلی اللہ علیہ وسلم کی زوجہ محترمہ ام المؤمنین حضرت خدیجہ رضی اللہ عنہا نے کی ہے، اس لیے کہ کسی بھی آدمی کو اس کی بیوی سے زیادہ بہتر کوئی نہیں جانتا اور سمجھتا ہے۔ حضرت عائشہ رضی اللہ عنہا سے مروی ایک روایت ہے کہ جب جبریل علیہ السلام پہلی مرتبہ وحی لیکر رسول اللہ صلی اللہ علیہ وسلم کی بارگاہ میں حاضر ہوئے تو جلالت وحی کی وجہ سے رسول اللہ ﷺ پر کچھ طاری ہو گئی اور آپ ﷺ اس بات سے بہت زیادہ فکر مند تھے کہ اب آگے کیا ہوگا۔ اسی حالت میں آپ ﷺ اپنی اہلیہ محترمہ ام المؤمنین حضرت خدیجہ رضی اللہ عنہا کے پاس تشریف لائے اور فرمایا "میرے اوپر چادر ڈالو، میرے اوپر چادر ڈالو" اس پر ام المؤمنین حضرت خدیجہ رضی اللہ عنہا نے انہیں چادر اڑھا دیا یہاں

تک کہ رسول اللہ ﷺ کو آرام اور سکون محسوس ہوا اس کے بعد آپ ﷺ نے غار حرا میں پیش آنے والا سارا ماجرا ام المؤمنین حضرت خدیجہ رضی اللہ عنہا کو سنایا۔ تو اس پر ام المؤمنین حضرت خدیجہ رضی اللہ عنہا نے یہ کہتے ہوئے آپ صلی اللہ علیہ وسلم کی حوصلہ افزائی کی کہ "اللہ آپ کو کبھی بھی اپنی رحمتوں سے دور نہیں کریگا اس لیے کہ آپ ٹوٹے ہوئے خونی رشتوں کو جوڑتے ہیں، ضعیفوں اور ناتوانوں کا بار اٹھاتے ہیں، ہمیشہ سچ بولتے ہیں، غریبوں اور مفلسوں کی مدد کرتے ہیں، انتہائی فیاضی اور سخاوت کے ساتھ آپ اپنے مہمانوں کی مہمان نوازی کرتے ہیں اور مصیبت زدہ لوگوں کی حاجت روائی کرتے ہیں۔" (صحیح البخاری، جلد 9، باب 87، نمبر 111)۔

احسان و تصوف اور اخلاق کے مذکورہ لغوی، اصطلاحی اور قرآنی معانی کے پیش نظر یہ امر بالکل واضح اور واشگاف ہو جانا چاہئے کہ تصوف و احسان مسلمانوں سے ایسے اسلامی نظریات و معتقدات کا حامل ہونے کا مطالبہ کرتے ہیں جو ملکی، قومی خیر سگالی، ملکی امن و سلامتی، بین الاقوامی اخوت و محبت، بین المذاہب رواداری، امن عالم کے قیام، اتحاد امت کے فروغ، فکری و نظریاتی تشدد کے خاتمہ اور تکریم انسانیت کے اعلیٰ انسانی اصولوں پر مبنی ہیں۔

جن لوگوں کا موقف یہ ہے کہ تصوف بعد کی پیداوار ہے اور رسول صلی اللہ علیہ وسلم کی شخصیت میں روحانیت کا کوئی پہلو نہیں پایا جاتا انہیں آپ صلی اللہ علیہ وسلم کی سیرت طیبہ کے اس پہلو پر دوبارہ غور و فکر کرنے کی ضرورت ہے کہ آخر رسول اللہ صلی اللہ علیہ وسلم اپنے ابتدائی ایام غار حرا میں خلوت گزینی اور روحانی مراقبہ میں کیوں گزارا کرتے تھے۔

یہ تاریخی حقیقت کون نہیں جانتا کہ رسول اکرم صلی اللہ علیہ وسلم غار حرا میں تشریف لے جا کر وہاں مراقبہ فرماتے تھے۔ حضرت عائشہ رضی اللہ عنہا سے مروی حدیث اس حقیقت کی غماز ہے کہ جوں جوں اعلان نبوت کا وقت قریب آ رہا تھا آپ صلی اللہ علیہ وآلہ وسلم خلوت پسند بنتے جا رہے تھے اور کثرت سے غار حرا میں قیام فرمانے لگے تھے اور وہاں

کئی کئی راتیں عبادت کرتے۔ (بخاری، جامع الصحیح 23، رقم: 3، کتاب بدء الوحی باب: 3) امر واقعی یہ ہے کہ آپ صلی اللہ علیہ وسلم نے چالیس سال کی عمر میں بعثت مبارک سے قبل ہی ایک روحانی نظام کی بنیاد ڈال دی تھی۔ اعلان نبوت۔۔۔ جس پیغمبر اسلام صلی اللہ علیہ وسلم کا یہ نمایاں و طیرہ حیات کون نہیں جانتا کہ آپ صلی اللہ علیہ وسلم کئی ہفتے اور کئی کئی دن مراقبے میں گزارا کرتے تھے۔ ایک طرف جہاں آپ ﷺ کی سچائی اور امانت داری جیسی اعلیٰ روحانی صفات کا پورے عرب میں شہرہ عام تھا اور اہل مکہ آپ ﷺ "صادق" اور "امین" جیسے عظیم القاب سے نوازتے، وہیں غار حراء میں آپ ﷺ کی روحانی خلوت گزینی اور باہر کی دنیا میں بے لوث خدمت خلق "آپ ﷺ کی شخصیت مبارکہ کے امتیازی وصف تھے۔ لیکن آج ایسا لگتا ہے کہ مسلمانوں کی ایک بڑی تعداد رسول اللہ ﷺ کی روحانیت، انسان دوستی، اور خدمت خلق کے جذبہ سے مملو آپ ﷺ کی تاریخ ساز سرگرمیوں سے واقف نہیں ہے۔ رسول صلی اللہ علیہ وسلم کا سماجی مشن بلا امتیاز مذہب و ملت تمام انسانوں کے لیے انصاف کی جستجو، اور خاص طور پر غیر عرب قبیلوں، مسافروں، تاجروں اور دوسرے مظلوم و ستم رسیدہ لوگوں کی امداد کرنا تھا جو اہل مکہ کے مشق ستم بنے ہوئے۔ صوفیاء کرام نے رسول اللہ صلی اللہ علیہ وسلم کی حیات طیبہ کے انہی گوشوں کو اپنی زندگیوں کا منارہ نور بنایا۔ یہی نہیں بلکہ رسول اللہ صلی اللہ علیہ وسلم نے اپنے دور نبوت میں بھی تصوف و روحانیت سے متصف اپنے خاص معمولات کو جاری رکھا۔ چنانچہ آپ صلی اللہ علیہ وسلم رات کے بیشتر حصے عبادت و ریاضت اور قیام میں گزارا کرتے تھے جیسا کہ قرآن اس امر پر شاہد ہے: "ان ربك يعلم انك تقوم ادنى من ثلثي الليل ونصفه وثلثه وطائفة من الذين معك" (المزمل: آیت ۲۰)

ترجمہ: بے شک آپ کا رب جانتا ہے کہ آپ (کبھی) دو تہائی شب کے قریب اور (کبھی) نصف شب اور (کبھی) ایک تہائی شب (نماز میں) قیام کرتے ہیں، اور ان لوگوں کی ایک جماعت (بھی) جو آپ

کے ساتھ ہیں (قیام میں شریک ہوتی ہے)

(قرآن کریم۔ سورۃ المزمل: آیت ۲۰)

اتنی دیر رات تک عبادت و ریاضت میں مشغول رہنے کا روحانی ذوق و شوق ایک سچے سالک، عارف اور صوفی کامل کے سوا اور کس کے اندر پایا جاسکتا ہے؟
تصوف و احسان اور اخلاق کے ان تائبانہ پہلوؤں پر اور بھی بہت کچھ لکھا جاسکتا ہے لیکن آج ضرورت اس بات کی ہے کہ تصوف و روحانیت اور پرامن پیغمبرانہ تعلیمات پر مبنی اسلام کو، سیاست زدہ، علیحدگی پسند، فاشٹ اور انتہا پسندانہ نظریات کے چنگل سے آزاد کرنے کے لیے ہم ذہنی اور نظریاتی طور پر ہمہ تن بر تیار ہو جائیں۔

کیوں کہ عصر حاضر کا المیہ یہ ہے کہ وہ دین جسے محمد رسول اللہ ﷺ نے پرامن اقدار و روایات پر مبنی ایک روحانی نظام کے طور پر پیش کیا تھا اسے آج ایک فاشٹ، سیاست زدہ، پرتشدد، انتہا پسند، علیحدگی پسند، جابرانہ، مطلق العنان اور فسطائیت پر مبنی نظریہ میں تبدیل کیا جا رہا ہے۔ اس وقت اسلام ایک مشکل دور سے گزر رہا ہے۔ غیر مسلموں کے اندر Islamophobia اور مسلم انتہاء پسندی کا خوف جنون کی حد تک بڑھ رہا ہے۔ مختلف قسم کے ذرائع سے ہمارے ملک ہندوستان اور دوسرے مسلم و غیر مسلم ممالک میں بھی انتہاء پسندی، علیحدگی پسندی، سیاست اور فسطائیت پر مبنی اسلام کی ایک خود ساختہ اور روحانیت مخالف تشریح پیش کی جا رہی ہے۔ ایسے حالات میں اسلام کی اس حقیقی اور صحیح ترین شبیہ کو علمی و عملی طور پر سامنے لانا وقت کی اشد ضرورت ہے جو اخلاق و تصوف سے عبارت ہے۔

زیر نظر کتاب ”حقیقت تصوف“ حضرت والد محترم جناب الحاج صوفی شاہ محمد صابر حسین قادری نجیبی امانی مدظلہ کی انقلاب آفرین تصنیف ہے جس میں آپ نے تصوف، اسلامی معاشرے میں اس کی اہمیت اور مقام، دینی، معاشرتی اور دیگر حوالوں سے اس کی ضرورت اور آج کے اس پرفتن دور میں اسلام کے روحانی نظام کی ضرورت کو نہایت مدلل انداز میں بیان کیا ہے۔ نیز تصوف کا بہترین اور متوازن تعارف کرایا ہے اور بہت اختصار

وجامعیت کے ساتھ "رسمی تصوف" اور "حقیقی تصوف" کا فرق واضح کیا ہے اور بتایا ہے کہ ہے کہ تصوف کس طرح آج کے زخموں کا مرہم اور دور حاضر کے دکھوں کا مداوا ہے۔

اسی طرح اس کتاب میں ایک طرف جہاں آپ نے دور حاضر میں تصوف کے حوالے سے جو غلط فہمیاں جنم لے چکی ہیں ان تمام کا ایک ایک کر کے مدلل اور مبسوط جواب دیا ہے۔ تو دوسری طرف مادیت زدہ مذہبی ذہن میں جو جو اشکالات پیدا ہو سکتے ہیں، انہیں بھالپتے ہوئے انکا براہ راست قرآن وحدیث اور صوفیائے کرام کے اقوال کی روشنی میں تدارک کیا ہے اور جہاں ضرورت پڑی جدید علمی، اور روحانی حوالوں سے علم تصوف پر دلائل دیئے ہیں۔ ان تمام کے باوجود زبان آسان وعام فہم استعمال کی گئی ہے تاکہ ہر طرح کے ضرورت مند اس سے فائدہ اٹھا سکیں۔ بقول جناب حضرت مولانا خواجہ عبدالباری صاحب مدظلہ "مؤلف نے وہ تمام ضروری باتیں اس کتاب میں درج کر دی ہیں جو اس راہ میں چلنے والوں کے لئے نہایت اہم ہیں..... یہ کتاب اس موضوع پر آسان زبان اور سہل لہجہ میں ایک بہترین مشعل راہ ہے۔ جو عام لوگوں کے لئے مفید ومعاون ہوگی۔"

اللہ عزوجل سے دعاء ہے کہ والد محترم کی اس خدمت کو قبول فرما کر توفیق آخرت بنائے اور اس کے استفادے کے دائرے کو وسیع فرما کر لوگوں کے نفع کا باعث بنائے۔ نیز ہم تمام کو تصوف کی برکتوں سے فیض یاب کرے اور اپنی رحمتوں اور نعمتوں سے سرفراز فرمائے۔ آمین

اخیر میں اپنے مشفق ومہربان والد محترم مدظلہ کا بے انتہا احسان مند ہوں، جنہوں نے مجھ ناچیز کو اپنی اس کتاب "حقیقت تصوف" کو مرتب کرنے کا شرف بخشا جو میرے لئے باعث سعادت ہے۔ اسی طرح میں دل کی گہرائیوں سے ان کامنوں اور مشکور ہوں کہ انہوں نے مجھے دینی علوم سے آراستہ کیا اور فراغت کے بعد بھی اپنے ذوق کے مطابق تعلیم حاصل کرنے کی پوری اجازت دی اور ہر طرح کا تعاون کیا۔ جن کی بے لوث دعائیں اور شفقتیں میرے لئے سرمایہ حیات ہیں، اسی طرح اس موقع پر میں اپنے برادر مکرم جناب

محمد رضوان احمد و جناب محمد عرفان احمد و خسر محترم جناب حکیم مولانا نبی جان صاحب اور تمام
اساتذہ کرام کو یاد کرنا اپنی سمجھتا سعادت ہوں جن کی نیک تمنائیں، دعائیں اور محبتیں ہمیشہ
میرے ساتھ رہتی ہیں اللہ عزوجل صحت و عافیت کے ساتھ ان تمام کا سایہ ہمارے سروں پر
قائم رکھے۔ آمین

فیضان عارف

جواہر لال نہرو یونیورسٹی، نئی دہلی

۶/رجب المرجب ۱۴۳۷ھ - ۱۴/اپریل ۲۰۰۶ء

تصوف کی حقیقت و تعریف

بسم اللہ الرحمن الرحیم

تمہید

اسلامی تاریخ کو ناز ہے اور بجا طور پر ناز ہے کہ اس میں ایسے ایسے باکمال اور پاکیزہ نفوس گذرے ہیں جنہوں نے سالہا سال تک زمیں سے پہلو نہیں لگایا۔ برسوں تک شب بیداری کی اور ایک پلک سے دوسری پلک نہیں لگی۔ مدتوں تک صائم الدہر رہے اور ایسے کہ دنیا کی کسی نعمت سے لطف اندوز نہیں ہوئے۔ مگر باوجود ان ریاضتوں اور مشقتوں کے بالعموم انہوں نے دنیا ترک نہیں کی۔ قدرت نے جو فرائض بحیثیت انسان ان سے متعلق کئے تھے ان کی پوری احتیاط اور اعتدال کے ساتھ پورا کرتے رہے۔ اور ان خوبیوں کے ساتھ ان کی روحانی پرواز بڑھتی رہی اور اتنی کہ ایک نگاہ آئینہ دل سے عمر بھر کی سیاہ کاریوں کا رنگ دور کر دیتی تھی اور ان کے آستانہ گدائی پر بڑے بڑے شاہان عالی وقار کے سر جھکے رہ جاتے تھے۔ انہی اللہ کے برگزیدہ بندوں کے طریقہ کار کو تصوف کہتے ہیں۔ اور یہ لوگ صوفیائے کرام کہلائے۔ لہذا تصوف علوم دین کا خلاصہ ہے۔ تصوف کے لئے شریعت اور شریعت کے لئے تصوف کی سخت ضرورت ہے۔

تصوف کی حقیقت و تعریف

لفظ تصوف کی اصلیت میں محققین کا اختلاف ہے اور مختلف روایتیں رائج ہیں۔ اسی طرح تصوف کی بنا کے متعلق بہت اختلاف ہے۔ بعض کہتے ہیں کہ یہ صوف سے ماخوذ ہے۔ لفظ صوف کا معنی اون ہے۔ اکثر صوفیائے کرام ٹاٹ یا صوف کا لباس پہنا کرتے تھے اس لئے صوفی کہلائے۔

بعض کا قول ہے کہ چونکہ متصوفین صفائی قلب میں مصروف رہتے تھے۔ اس لئے تصوف کو لفظ صفا سے اخذ کیا گیا ہے۔ بعض کی تحقیق ہے کہ تصوف درحقیقت یونانی لفظ ”صوفس“ کا مشتق ہے۔ جس کا ترجمہ عقل و حکمت ہے۔

علم تصوف کی بنا کے متعلق بھی بہت کچھ اختلاف ہے چنانچہ بعض کہتے ہیں کہ تصوف ہندو فلسفہ سے پیدا ہوا ہے۔ بعض کا گمان ہے کہ یہ ارسطو کی تعلیمات کا اثر ہے لیکن یہ دونوں قیاس بالکل غلط ہیں۔ کیونکہ علم تصوف خاص مسلمانوں کا ہے اور بالفاظ دیگر تصوف تقویٰ کا نتیجہ ہے جس سے قرآن و احادیث بھرے پڑے ہیں۔ خالص اسلامی تصوف میں نہ ہندو فلسفہ کو دخل ہے اور نہ ارسطو کی تعلیمات کو۔

(۱) شیخ عبداللہ ابن مبارک نے ایک مرتبہ خواجہ حسن بھری سے سوال کیا کہ صوفی کون ہے۔ آپ نے جواب میں ارشاد فرمایا هو الذی یکون فی وجہہ حیاء وفی عینہ بکاء وفی قلبہ صفاء وفی لسانہ ثناء وفی یدہ عطاء وفی وعدہ وفاء وفی نطقہ شفاء یعنی صوفی وہ ہے جس کے چہرے پر حیا، آنکھوں میں گریہ، دل کی پاکی، زبان پر تعریف، ہاتھ میں بخشش، وعدہ میں وفا اور بات میں شفا ہو۔

(۲) حضرت ابوسعید ابوالخیر رحمۃ اللہ علیہ سے تصوف کی ماہیت دریافت کی گئی۔ تو آپ نے فرمایا۔ جو کچھ تیرے دماغ میں ہے اسے نکال دے، جو کچھ تیرے ہاتھ میں ہے اسے پھینک دیے۔ اور جو کچھ تیرے پاس آئے اس کو مت لوٹا۔ بس یہی تصوف ہے۔

(۳) حضرت بایزید بسطامی رحمۃ اللہ علیہ فرماتے ہیں۔ تصوف باطل کو بھگاتا ہے، خودی اور نفس کو برباد کرتا ہے، شہوانی خیالات کو روکتا ہے، دل کو پاک کرتا ہے، خدا سے ملاتا ہے اور معرفت کے دشوار گزار راہ کو آسانی سے طے کراتا ہے۔

(۱) حضرت شیخ سید ابوالحسن علی جویری داتا گنج بخش رحمۃ اللہ علیہ فرماتے ہیں کہ حضرت

علی ابن ابوطالب رضی اللہ عنہ فرماتے ہیں ”التصوف خلق ممن زاد عليك في التصوف“ یعنی تصوف نیک خوئی کا نام ہے۔ جتنا کوئی شخص نیک خوئی میں بڑھا ہوگا اتنا ہی تصوف میں بڑھ کر ہوگا۔

(۲) ابوالقاسم ابراہیم بن محمد النصر آبادی رحمۃ اللہ علیہ فرماتے ہیں کہ تصوف کی اصل یہ چیزیں ہیں۔

(۱) کتاب و سنت کی پابندی (۲) خواہشات و بدعات کا ترک (۳) مشائخ کرام کا احترام (۴) مخلوق کی معذرتوں کو قبول کرنا (۵) رخصتوں کے ارتکاب سے پرہیز کرنا (۶) تاویلات سے پرہیز

اس میں کوئی شبہ نہیں کہ تصوف کی تعریف مستند کتابوں سے ثابت ہے۔ تصوف اب ایک مستقل علم کا نام ہے، اس لئے اس کی یہ تعریف کی گئی ہے۔ ”تصوف ایک علم ہے جس سے نفوس کی پاکی، اخلاق کی صفائی اور ظاہر و باطن کی آبادی و آرائشی کے احوال معلوم ہوتے ہیں اور اس کا مقصد ابدی سعادت کا حصول ہے۔“

(۳) حضرت مرتعش رحمۃ اللہ علیہ فرماتے ہیں کہ تصوف نیک خلق کا نام ہے (التصوف حسن الخلق)۔ اس کی تین قسمیں ہیں۔

ایک۔ خدائے بزرگ و برتر کے ساتھ نیک خلقی
دوسرے۔ مخلوقات کے ساتھ نیک خلقی تیسری قسم نیک خلقی کی یہ ہے کہ۔ شیطان اور خواہشات نفسانی کی پیروی ہرگز نہ کی جائے

(۴) شیخ الاسلام حضرت جنید بغدادی رحمۃ اللہ علیہ نے فرمایا کہ، تصوف اجتماع کے ساتھ ذکر، استماع کے ساتھ وجد اجتماع کے ساتھ عمل کا نام ہے

(۵) عمرو بن عثمان مکی رحمۃ اللہ علیہ نے کہا ہے کہ ”تصوف یہ ہے کہ بندہ ہر وقت اسی کام میں مشغول ہو جو اللہ تعالیٰ کے نزدیک بہترین اور مناسب ترین ہو۔“

(۶) حضرت جنید بغدادی کے صحبت یافتہ ابو بکر کتانی نے کہا ہے کہ ”تصوف اخلاق جمیلہ

سے آراستگی کا نام ہے جو شخص تم سے اخلاقِ حسنہ میں بڑھا ہوا ہے وہ تم سے صفائے قلب اور تصوف میں بڑھا ہوا ہے

(۷) حضرت ابوالحسن نوری رحمۃ اللہ علیہ نے فرمایا ہے کہ ”خواہشاتِ نفسانی کے ترک کر دینے کا نام تصوف ہے“

(۸) حضرت خواجہ حسن بھری رحمۃ اللہ علیہ نے فرمایا ہے کہ ”مخالفت کی کدورت سے دل کو صاف کرنا تصوف ہے“

(۹) سیدنا امام محمد باقر رضی اللہ عنہ نے فرمایا ہے کہ تصوف اخلاق کا نام ہے تو جس نے اخلاق زیادہ کیا تصوف کو زیادہ کیا

(۱۰) سلطانِ محققین حضرت شیخ شرف الدین احمد بہاری رحمۃ اللہ علیہ نے تصوف کی تعریف یوں کی ہے ”تصوف کا ضابطہ اور قانون بہت دیرینہ ہے۔ یہ کوئی نئی چیز نہیں ہے۔ اس پر پیغمبروں اور صدیقیوں کا عمل رہا ہے۔ تصوف تو دینِ ایمان کی جان ہے۔ اہل طریقت کے یہاں تصوف کی تین قسمیں ہیں (۱) صوفی (۲) متصوف (۳) مشتبہہ

(۱۱) حضرت بایزید بسطامی رحمۃ اللہ علیہ فرماتے ہیں کہ ”تصوف باطل کو بھگاتا ہے، خودی اور نفس کو برباد کرتا ہے، شہوانی خیالات کو روکتا ہے، دل کو پاک کرتا ہے اور خدا سے ملاتا ہے۔“

تصوف کے اقسام

تصوف کی کتابوں کا مطالعہ کرنے کے سے یہ بات معلوم ہوتی ہے کہ عام طور سے تصوف کی تین قسمیں پائی جاتی ہیں (۱) مومنانہ تصوف (۲) فلسفیانہ تصوف (۳) ملحدانہ تصوف

۱۔ مومنانہ تصوف۔ یعنی اسلامی تصوف جن حقائق کا نام ہے۔ وہ کتاب و سنت سے براہ

راست ثابت ہے۔ اور ایمان و اسلام کے لازمی تقاضے ہیں۔ لہذا آج تک کسی مومن مخلص نے اس سے اختلاف نہیں کیا۔

۲ فلسفیانہ تصوف۔ اس تصوف کی بنیاد فلسفہ یونان اور علم الکلام کی دور از کار بحثوں پر قائم کی گئی ہے۔ اس میں بہت سی ایسی چیزیں داخل کی گئی ہیں جن کی تائید کتاب و سنت سے نہیں ہوتی۔ نیز یہ کہ قرآنی حقیقتوں کی فلسفیانہ تشریح کر کے انہیں کچھ سے کچھ بنادیا گیا ہے۔

۳ ملحدانہ تصوف۔ یہ ملحدین اور گمراہ لوگوں کی جماعت ہے جو صوفیہ کے بھیس میں دراصل منافق ہوتے ہیں۔ یہ دعویٰ کرتے ہیں کہ جب صوفی مقام یقین پر فائز ہو کر خدا رسیدہ ہو گیا تو اب وہ نماز، روزہ، زکوٰۃ، حج اور اس طرح کے شرعی احکام کا مکلف نہیں رہتا۔ اس گروہ کے نزدیک طریقت و شریعت بالکل علاحدہ ہے۔ اسی طرح ان کے یہاں شریعت صرف مدرسہ سلوک کے مبتدی طلبہ کے لئے ہے۔ اس تصوف نے مسلم عوام کو بہت نقصان پہنچایا ہے۔ اس لئے علمائے حق اور صوفیاء کرام ہمیشہ سے اس کی تردید کرتے رہے ہیں۔ لہذا کسی مومن مخلص کو اس کے قابل ترک ہونے میں کوئی شبہ نہیں ہونا چاہئے۔

چنانچہ اسی تصوف اور اس کے متبعین کے بارے میں علامہ اقبال نے کہ دیا تھا کہ

یہ معاملے ہیں نازک، جو تری رضا ہو تو کر

کہ مجھے تو خوش نہ آیا، یہ طریق خانقاہی

(بال جبریل ص ۴۵)

مومنانہ اور حقیقی تصوف

صوفیائے کرام کے ان تمام اقوال سے یہ بات ثابت ہوتی ہے کہ مومنانہ تصوف دراصل یہی حقیقی تصوف ہے۔ اور جو شخص اس کی ایک جھلک دیکھ لیتا ہے وہ کبھی تصوف سے منہ

نہیں موڑ سکتا ہے۔ چنانچہ یہی علامہ اقبالؒ جو رسمی تصوف اور طریق خانقاہی سے بے زار تھے حقیقی تصوف اور اولیاء اللہ کے بارے میں ان کے برائے بالکل الگ ہے۔ جو کہتے ہیں۔

نہ پوچھ ان خرقہ پوشوں کی ارادت ہو تو دیکھ ان کو
ید بیضاء لئے بیٹھے ہیں اپنی آستینوں میں

(بانگ درا، ص ۱۰۴)

اور یہی اقبالؒ جب سلطان المشائخ حضرت نظام الدین اولیاء رحمۃ اللہ علیہ کے آستانے پر حاضر ہوتے ہیں تو اس قدر بلند الفاظ میں ان کو خراج عقیدت پیش کرتے ہیں کہ کیا کوئی صوفی کرے گا۔ انہوں نے التجائے مسافر کے نام سے ایک لمبی نظم کہی ہیں جس میں وہ حضرت محبوب الہی رحمۃ اللہ علیہ کے متعلق یہاں تک کہہ گئے ہیں۔

فرشتے پڑھتے ہیں جس کو وہ نام ہے تیرا
بڑی جناب تیری، فیض عام ہے تیرا

آگے کہتے ہیں۔

تیری لحد کی زیارت ہے زندگی دل کی

مسح و خضر سے اونچا مقام ہے تیرا

حقیقی تصوف باطنی قوت سے تعلق رکھتی ہے اور اس کی تاثیر شیخ کے دل سے مرید کے دل میں روحانی طور پر منتقل ہوتی ہے اور وہ جب قرب الہی کی منزلیں طے کرتا ہے تو اس میں ایک خاص قسم کی روحانی طاقت پیدا ہوتی ہے۔

بخاری شریف کی حدیث قدسی ہے یعنی اللہ تعالیٰ کا ارشاد حضور ﷺ کی زبانی ہے کہ بندہ جب فرض عبادتیں انجام دیتے رہنے کے بعد نوافل کی پابندی کرتا ہے تو وہ اللہ تعالیٰ کے نزدیک سے نزدیک تر ہوتا چلا جاتا ہے اور اس کے بعد ایک ایسی منزل آتی ہے کہ اللہ تعالیٰ فرماتا ہے کہ میں اسے محبت کرنے لگتا ہوں تو پھر اس کا کان بن جاتا ہوں جس سے وہ سنتا ہے، میں اسی نگاہ بن جاتا ہوں جس سے وہ دیکھتا ہے، میں اس کا ہاتھ بن جاتا ہوں جس سے

وہ پکڑتا ہے۔ میں اس کا پاؤں بن جاتا ہوں جس سے وہ چلتا ہے، پھر جب وہ مجھ سے سوال کرتا ہے تو میں اس کو پورا کرتا ہوں۔ غرض یہ کہ وہ پوری طرح اللہ کے رنگ میں رنگ جاتا ہے اور اس کے اندر اللہ کی غیبی طاقت آجاتی ہے پھر وہ جو کچھ کرتا ہے اللہ رب العالمین کی خصوصی مدد اس کے ساتھ ہوتی ہے۔

تصوف کا ایک اہم حصہ اخلاقیات پر مشتمل ہے جس میں انسان کی اخلاقی بیماریوں کا علاج ہوتا ہے یہ بھی تصوف ہی کا ایک اہم حصہ ہے۔ مثلاً غصہ، کبر، خود پسندی، حسد، جھوٹ اور غیبت وغیرہ یہ تمام اخلاقی و روحانی بیماریاں، اور طب جسمانی ہی کی طرح اس فن میں بھی ان کی علامات، اسباب اور پھر ان کے علاج بیان کئے گئے ہیں، ایک صاحب باطن جب ان بیماریوں کے مریض کو اپنی باطنی نگاہ سے دیکھتا ہے تو یہ بیماریاں سانپ، بچھو، کتا، بھیڑیا وغیرہ کی شکل میں نظر آتی ہیں، پھر وہ مخصوص تدبیروں کے ذریعے اس کا علاج کرتا ہے۔

بہر حال، حقیقی تصوف آج دنیا میں ناپید تو نہیں ہے لیکن کیا ضرور ہے اور یہی وہ نسخہ کیمیا اور مخصوص تریاق ہے جس کی آج کے ماحول میں سخت ضرورت ہے، خود ہندوستان اور دنیا کے بیشتر ممالک میں اسلام صوفیاء کرام ہی کی کوششوں سے پھیلا ہے۔

یہاں کے نظام تصوف کے بارے میں کچھ خامیوں کا ذکر کیا جاتا ہے، میں کہتا ہوں کہاں کا تصوف آمیزش سے پاک ہے؟ اور ایک تصوف ہی کیا کونسا نظام خامیوں سے محفوظ ہے؟ خامیوں کو دور کرنے کی کوشش کی جانی چاہئے نہ کہ خرابیوں کی وجہ سے کسی نظام ہی کو اٹھا کر پھینک دیا جائے۔ کپڑا میلا ہوتا ہے دھولے جاتے ہیں پھینک نہیں دئے جاتے، مولانا جلال الدین رومی فرماتے ہیں۔

بہر کیے تو گلیمے را مسوز

از صداع ہر گس مگرا روز

(یعنی جوؤں کی وجہ سے گدڑی نہ جلاڈالو، اور مکھیوں سے تنگ آکر دن میں باہر نکلنا نہ بند کر دو)

شریعت، طریقت اور حقیقت

یہ عقیدہ سراسر غلط ہے کہ شریعت، طریقت اور حقیقت ایک دوسرے سے مغایر یا جداگانہ حقیقت ہے۔ دیکھئے بادام کے اندر تین چیزیں ہوتی ہیں پوست، مغز اور روغن یہ تینوں ایک دوسرے سے جدا نہیں ہیں بلکہ ایک دوسرے کا خلاصہ ہیں۔ پوست کا خلاصہ مغز ہے اور مغز کا خلاصہ روغن ہے۔ اسی طرح شریعت کا خلاصہ طریقت اور طریقت کا خلاصہ حقیقت ہے۔ انسان جب تک دنیاوی الجھنوں اور لذتوں میں الجھا رہتا ہے، غفلت اور وسوسوں کے ہجوم سے اس کا دل سیاہ ہو جاتا ہے دل پر سیاہی کا چھا جانا۔ آج کل جاہل صوفیوں اور نفس پرست پیروں نے نماز، روزہ، زکوٰۃ اور حج وغیرہ سے یہ کہہ کر آزادی حاصل کر لیا ہے کہ ”ہم اہل طریقت ہیں ہمیں شریعت کی پابندیوں سے کیا مطلب؟ شریعت اور ہے طریقت اور“ نعوذ باللہ ہزار نعوذ باللہ۔ واضح رہے کہ شریعت اور طریقت دونوں ایک ہی سرچشمہ نبوت کی دو نہریں ہیں اور آپس میں ایک دوسرے کے قطعاً مخالف نہیں اور وہ طریقت اور حقیقت جو شریعت کے مخالف ہو وہ طریقت نہیں بلکہ بے دینی ہے۔ جیسا کہ حضرت شیخ الشیوخ شہاب الدین رحمۃ اللہ علیہ نے فرمایا ہے

”وہ حقیقت جس کو شریعت رد فرمائے وہ حقیقت نہیں بلکہ بے دینی ہے“

حضرت خواجہ عبداللہ احرار رضی اللہ عنہ نے فرمایا ہے:

”شریعت احکام کے ظاہری احوال کا نام ہے اور انہیں احکام پر دل جمعی کے ساتھ

عمل کرنا یہ طریقت ہے۔ اور اس دل جمعی میں رسوخ کا ملکہ پیدا ہو جانا حقیقت ہے“

حضرت علاء الدین ابوالقاسم قشیری رحمۃ اللہ علیہ نے فرمایا ہے۔

”خدا کی بندگی کو لازم پکڑنا شریعت ہے اور اس کی الوہیت کا مشاہدہ کرنا حقیقت

ہے۔ لہذا جو شریعت حقیقت کی تائید کے بغیر ہو وہ نامقبول ہے اور جس حقیقت کے ساتھ

شریعت کی قید نہ لگی ہو وہ لا حاصل ہے۔“

مرحلہ تصوف

تصوف ایک ایسا جامع، ہمہ گیر تصور حیات ہے جو اپنے مقاصد کے اعتبار سے معراج حیات ہے۔ صوفیاء کرام نے مقاصد کے اعتبار سے تصوف کو چھ مراحل میں تقسیم کیا ہے۔ یعنی اگر یہ چھ مقاصد متحقق ہو جائیں تو تصوف کی راہ میں سالک کی پوری جدوجہد اپنی تکمیل اور کمال کو پہنچ جاتی ہے۔

پہلا مرحلہ:

”تزکیہ نفس“ ہے کہ سالک اپنے من کو تمام آلائشوں اور کدورتوں سے پاک کر دے۔ تزکیہ نفس کا نقطہ آغاز یہ ہے کہ انسان دوسروں کو خود سے بہتر متصور کرے۔ جو انسان ہر وقت اپنی ذات کے حصار میں مقید اور اپنی ہستی اور خود پرستی کا شید ہو تو اسے تصوف کی گرد بھی نصیب نہیں ہو سکے گی۔ اس حقیقت کو سمجھنے کیلئے بزرگان دین اور صوفیائے کرام کے تزکیہ نفس کے طرز کو بطور مثال پڑھنا چاہئے۔

دوسرا مرحلہ:

”صفائے قلب“ ہے۔ جب نفس انسانی گناہ کی آلائشوں اور رذائل اخلاق سے پاک ہو جاتا ہے تو انسان کے قلب و باطن پر اس طہارت کے اثرات مرتب ہونا شروع ہو جاتے ہیں۔ صفائے قلب، قرآن و سنت کی بنیادی تعلیم ہے۔ حدیث شریف میں واضح الفاظ ہیں کہ بے شک جسم میں ایک لوث پھرا ہے اگر وہ صحیح ہو جائے تو سارا جسم صحیح ہو جاتا ہے اور اگر وہ خراب ہو جائے تو سارا وجود خراب ہو جاتا ہے۔ خبردار آگاہ رہو وہ دل ہے (صحیح بخاری 1: 13) ایک حدیث میں یہ بھی بیان ہے کہ ”بے شک دل زنگ آلود ہو جاتے ہیں جس طرح لوہے کو زنگ لگ جاتا ہے۔ لہذا تم اس کے زنگ کو اللہ کے ذکر سے دور کرو“

تیسرا مرحلہ:

”اطاعت حق“ ہے جس کے متحقق ہونے کا الہی اصول ہے۔ ”من بطع الرسول“

فقد اطاع اللہ“ حضرت بایزید بسطامی رحمہ اللہ علیہ کے بارے منقول ہے کہ انہوں نے پوری زندگی خربوزہ کاٹ کر نہ کھایا۔ کسی نے وجہ دریافت کی تو فرمایا میں کوشش کے باوجود آج تک معلوم نہ کر سکا کہ میرے آقا ﷺ نے خربوزہ کس طرح کاٹ کر کھایا اور مجھے ڈرتھا کہ کہیں الٹی سمت سے کاٹ کر نہ کھالوں۔ صوفیائے کرام کا اس حد تک اطاعت پر قائم رہنا انہیں استقامت کی منزل تک پہنچا دیتا ہے۔

چوتھا مرحلہ :

تعلیمات و مقاصد تصوف کے مراحل میں چوتھا مرحلہ محبت الہی ہے۔ والذین امنوا شد حباً للہ (البقرہ، 2: 160) یعنی ”جو لوگ ایمان والے ہیں وہ اللہ سے شدید ترین محبت کرنے والے ہیں“۔

پانچواں مرحلہ :

پانچواں مرحلہ رضائے الہی ہے۔ محبت الہی کا نقطہ کمال یہ ہے کہ انسان اللہ کی رضا پر راضی ہو جاتا ہے۔ رضائے الہی کا تحقق تصوف کا پانچواں مقصد ہے۔ ”ورضوان من اللہ اکبر (التوبہ)“ مقام رضا، دراصل وہ کیفیت عظمیٰ ہے۔ محب، محبت کو جس حال میں بھی رکھے خوش رہے۔ اسے تکلیف بھی ہو تو وہ راحت کا سامان بن جائے۔

چھٹا مرحلہ :

جب بندہ چھٹا مرحلہ رضائے الہی کو طے کر لیتا ہے تو یہاں مرحلہ ”معرفت الہی“ آتا ہے۔ تو یہاں حجابات مرتفع ہونے لگتے ہیں۔ ذات الہی کی معرفت نصیب ہوتی ہے۔ تو اس طرح سالک کی پوری جدوجہد تصوف کی راہ میں اپنی تکمیل اور کمال کو پہنچ جاتی ہے۔

صوفی کسے کہتے ہیں

(۱) مخدوم جہاں حضرت شیخ شرف الدین احمد بہاری نے مکتوبات صدی میں تحریر فرمایا ہے کہ ”صوفی وہ ہے جو اپنی ہستی فنا کر چکا ہو اور اللہ کے ساتھ باقی ہے۔ خواہشات

نفسانی کے قبضے سے باہر اور حقائق موجودات کا ماہر ہے“

(۲) خواجہ حسن بصری رحمۃ اللہ علیہ نے فرمایا کہ ”صوفی وہ ہے جس کے چہرے پر حیا، آنکھوں میں گریہ، دل میں پاکی، زبان پر تعریف، ہاتھ میں بخشش، وعدہ میں وفا اور بات میں شفا ہو“

(۳) حضرت ابوسعید ابوالخیر رحمۃ اللہ علیہ نے فرمایا کہ ”جو کچھ انسان کے دماغ میں ہے اسے نکال دے، جو کچھ اس کے ہاتھ میں ہے اسے پھینک دے اور جو بھی اس کے پاس پہنچے (سودی) اس کو مت لوٹائے وہی اصل صوفی ہے“

(۴) حضرت ابوالحسن نوری رحمۃ اللہ علیہ نے فرمایا ”صوفی وہ لوگ ہیں جو بشریت کی کدورت سے آزاد ہو گئے ہیں اور نفسانی خواہشوں اور آفتوں سے صاف ہو کر اخلاص کے ساتھ صف اول میں خدا کے سامنے ہیں“

(۵) حضرت ذوالنون مصری رحمۃ اللہ علیہ فرماتے ہیں کہ ”صوفی وہ لوگ ہیں جنہوں نے اللہ تعالیٰ کو ساری چیزوں پر اختیار کیا ہے اور اللہ تعالیٰ نے بھی ان کو ساری چیزوں سے چین لیا ہے“

(۶) شیخ المشائخ حضرت داتا گنج بخش علی ہجویری قدس سرہ نے فرمایا کہ ”صوفی اس شخص کو کہتے ہیں جو اپنے آپ کو حق میں فنا کر دے اور اس کے اندر کوئی کدورت اور تیرگی باقی نہ رہے“

(۷) حضرت بایزید بسطامی رحمۃ اللہ علیہ فرماتے ہیں کہ ”صوفی باطل کو بھگاتا ہے، خودی اور نفس کو برباد کرتا ہے، شہوانی خیالات کو روکتا ہے، دل کو پاک رکھتا ہے اور خدا کے سوا کسی کو نہیں دیکھتا ہے“

(۸) حضرت داتا گنج بخش علی ہجویری قدس سرہ نے فرمایا کہ ”صوفی وہ ہے جو تمام مخلوق خدا کو بلا امتیاز مخدوم اور اپنے آپ کو خادم سمجھے ان سب کو اپنے سے بہتر اور سب کی خدمت کو اپنے اوپر واجب الاء تصور کرے۔

صوفی اور غیر صوفی کا فرق

صوفیاء کرام کا معاملہ یہ ہے کہ یہاں چراغ سے چراغ جلتا ہے اور ان کے اصل علوم سینہ بسینہ چلتے ہیں، شریعت کی پابندی تو ہر کلمہ گو کے لئے ضروری ہے اور صوفی کے لئے اور زیادہ ضروری ہے، لیکن ان کے یہاں اصل توجہ باطن کی روشنی پر ہوتی ہے، ان کی گاڑی عشق الہی کے اسٹیم ہی سے چلتی ہے، اسی لئے خلق خدا کے تمام نقائص کے باوجود ان سے رابطہ نہیں توڑتے جیسا کہ خوا اللہ غزو جل بھی اپنی مخلوق کی نافرمانیوں کے باوجود ان پر اپنی نوازشیں جاری رکھتا ہے۔ یہی طریقہ حضور اکرم ﷺ کا ہے کہ ہر شخص سے شان رحمۃ اللہ للعالمین کے ساتھ پیش آتے ہیں۔

دوسرے طبقات ملت کے یہاں کسی کو اپنے سے قریب کرنے کے لئے کچھ انہیں اپنانے کے لئے شرطیں ہوتی ہیں کہ آدمی میں یہ صلاحیت ہو، اتنی تعلیم یافتہ ہو، ایسا چہرہ مہرہ ہو، فلاں فلاں برائیوں سے بچتا ہو وغیرہ۔ لیکن ایک درویش، اللہ کا سچا ولی اور رحمۃ اللہ للعالمین ﷺ کے رنگ میں رنگا ہوا امتی بغیر کسی شرط کے اللہ کے تمام بندوں پر پیار کی بارش کرتا ہے، ہر ایک کو سینے سے لگاتا ہے، آج کے بے طلب لوگوں بلکہ اپنی جان کے دشمن انسانوں کے لئے اگر کسی کے پاس نسخہ شفاء اور آب حیات ہے تو وہ صرف اور صرف صوفیاء کرام ہیں، حافظ شیرازی نے کیا خوب کہا ہے۔

بندہ پیر خراباتم کہ لطفش دائم است ورنہ لطف شیخ وزاد گاہ ہست و گاہ نیست
(یعنی میں تو اپنے مرشد کا غلام ہو گیا ہوں جس کی مہربانیاں ہمیشہ اور ہر حال میں ہیں، ورنہ شیخ کے لطف و عنایات تو کبھی ہیں اور کبھی نہیں)

میں اس سلسلے میں نمونے کے طور پر صرف دو واقعات بیان کرتا ہوں:

(۱) حضرت خواجہ نظام الدین اولیاءؒ کی خانقاہ میں دکن کا ایک اجڑا ہوا نواب راج کمار ہر دیو آتا ہے جو علاء الدین خلجی کے حملے میں برباد ہو کر کسی طرح جان بچا کر آ گیا تھا

اُس کو اس درویش کی خانقاہ ہی نظر آئی، اور وہ چالیس دن یہاں رہا، لوگوں کو مرید ہوتے ہوئے دیکھا تو مرید ہونے کی درخواست کر دی حضرت نے جانتے بوجھتے ہوئے اس غیر مسلم کو مرید کر لیا۔ حالانکہ حضرت کے لنگر سے فیضیاب ہونے کے لئے مسلمان ہونا بھی ضروری نہیں تھا، لیکن مرید ہوا تو بعد میں مسلمان بھی ہو گیا۔

(۲) حضرت اقدس فخر الدین نظامی رحمۃ اللہ علیہ جو فخر پاک کے نام سے مشہور ہیں انکے پاس ایک شرابی جو گندی حالت میں سپینے اور میل کچیل میں بھرا ہوا تھا آیا اور ان سے بغل گیر ہو گیا، انہوں نے محبت سے لپٹایا، کمر پر ہاتھ پھیرتے رہے تسلی دیتے رہے، جب وہ چلا گیا تو لوگوں نے کہاں حضرت! یہ اس قدر نشہ میں دھت میلا کچلا تھا آپ نے اسے لگایا لیا؟

حضرت اقدس فخر الدین نظامی رحمۃ اللہ علیہ نے ارشاد فرمایا میلا کچلا تھا نہالے صاف ہو جائے گا، گناہوں میں مبتلا ہے، توبہ کر لے گا پاک ہو جائے گا لیکن اگر میں اس کو دھتکار دیتا اور اس کا دل توڑ جاتا تو وہ کیسے جڑتا؟

حضور اکرم ﷺ نے کعبہ اللہ کو مخاطب کر کے فرمایا تھا کہ "کیسا پیارا ہے تو! کس قدر پاکیزہ ہے تیری خوشبو! کس قدر با عظمت ہے تو! اور کس قدر بلند ہے تیرا مرتبہ! لیکن اس ذات کی قسم جس کے دست قدرت میں میری جان ہے مومن کی عظمت اور اس کا مرتبہ اللہ کی نظر میں تیرے مرتبے سے بھی بلند ہے، اس کے مال کا بھی اور اس کے خون کا بھی اور یہ بھی اس کا حق ہے کہ اس کے متعلق اچھا لگنا رکھا جائے" (ابن ماجہ ص ۲۹۰)۔

میر تقی میر نے کیا خوب کہا ہے۔

دل وہ نگری نہیں کہ پھر آباد ہو سکے بچھتاؤ گے۔ سنو ہوا۔ یہ نگری اجاڑ کے

اس سلسلے میں عبدالرحیم خاننا مرحوم کا یہ ہندی شعر مجھے پسند ہے۔

رجینا! دھاگا پریم کا مت توڑ وچکائے

ٹوٹے پانچھے نا جڑے، جڑے گاٹھ پڑ جائے

یہ حقیقت ہے کہ یہ طرز یہ اخلاق صوفیاء کرام نے خود رحمۃ للعالمین ﷺ سے لیا ہے، اوپر اہل طائف کے ساتھ آپ ﷺ کے سلوک کا ذکر آچکا ہے، مزید ملاحظہ فرمائیے:

مسند احمد اور ابوداؤد وغیرہ میں ایسی روایات موجود ہیں کہ بعض لوگوں نے اسلام قبول کرنے کے لئے یہ شرط رکھی تھی کہ وہ نہ تو زکوٰۃ دیں گے اور نہ جہاد کریں گے۔ آپ ﷺ نے شرطیں منظور فرمائی اور بعد میں صحابہ کرام رضوان اللہ تعالیٰ علیہم اجمعین سے ارشاد فرمایا کہ یہ لوگ کچھ دن کے بعد زکوٰۃ بھی دیں گے اور جہاد بھی کریں گے۔ اسی طرح ایک شخص نے یہ شرط رکھی کہ میں اسلام تو قبول کر لوں گا مگر صرف دو وقت نماز پڑھوں گا، اور ایک روایت میں ہے کہ اس نے کہا کہ وہ صرف ایک ہی نماز پڑھے گا۔ آپ ﷺ نے اس شرط کے ساتھ بھی اس اسلام کا قبول فرمالیا۔ (نیل الأوطار، ج ۷، ص ۲۱۰)

وجہ یہ ہے کہ آپ ﷺ کو معلوم تھا کہ یہ لوگ اسلام سے ناواقفیت کی وجہ سے ایسی باتیں کر رہے ہیں، جب یہ اسلامی معاشرے میں رہینگے اور اسلام کے بارے میں جانیں گے اسلام ان کے اندر رچ بس جائیگا تو اسلام کی ہر بات کو یہ خود ہی شوق سے مانیں گے۔ چنانچہ امام غزالی رحمہ اللہ تعالیٰ علیہ نے لکھا ہے "عرب کے دیہاتوں اور بدوؤں سے حضور ﷺ نے تصدیق و اقرار کے علاوہ مزید دینی تفصیلات اور شرعی دلائل سیکھنے کا مطالبہ نہیں فرمایا" (احیاء العلوم ۱/۱۳)

اور یہی حال حضرت خواجہ معین الدین چشتی رحمہ اللہ تعالیٰ علیہ کے ہاتھ پر مسلمان اسلام قبول کرنے والے کا تھا، اتنی بڑی تعداد یعنی لاکھوں کی تعداد میں لوگ مسلمان ہوئے تھے تو ظاہر ہے کہ ان کو ساری اسلامی تعلیمات ہاتھ کے ہاتھ سکھائی نہیں جاسکتی تھیں، بس کلمہ پڑھوا کر موٹی موٹی چند باتیں سکھادی گئی تھیں، اب یہ کام بعد والوں کا تھا، اور ہے۔ کہ ان بے علم اور ناواقف مسلمانوں کو دین کی تمام باتیں سکھائیں۔

خلاصہ کلام یہ ہے کہ صوفیاء کرام کے یہاں ہر گز ماحول میں اپنی بات کو پیش کرنے اور اسے مقبول بنانے کا سلیقہ ہوتا ہے۔ اور وہ نامساعد حالات، مخاطب کی بے

التقائی، بلکہ بے رخی، اور اس سے آگے بڑھ کر، عناد و مخالفت کے باوجود اپنے ہدف اپنے مشن سے نہیں ہٹتے۔

اولیاء اللہ کون لوگ ہیں

عربی زبان میں ولی کے معنی کسی شے سے قربت ہونا ہے۔ ولی اسم فاعل ہے اس کے معنی قریب اور دوست۔ اولیاء ولی کی جمع ہے، ولی اللہ یعنی اللہ کا دوست۔ عربی لغت اور قرآن وحدیث کے مطالعے سے معلوم ہوتا ہے کہ ولی کا لفظ حسب ذیل معنی میں استعمال ہوتا ہے۔

(۱) قریب (۲) دوست (۳) با اختیار نگراں کار (۴) کار ساز (۵) مددگار (۶) تابع و مطیع (۷) ساتھی (۸) وارث

ان تمام معنی پر غور کرنے سے پتہ چلتا ہے کہ محبت اور قرب لفظ ولی کا اساسی معنی و مفہوم ہے اسی مناسبت سے دوسرے معانی بھی پیدا ہوتے ہیں۔ چنانچہ قرآن پاک میں کئی جگہ آیا ہے (۱) اللہ تعالیٰ اپنے مومن بندے کا ولی ہے (۲) اللہ تعالیٰ کے مومن بندے ان کے اولیاء ہیں (۳) شیطان کافروں اور مشرکوں کا ولی ہے (۴) کافر و مشرک شیطان کے اولیاء ہیں (۵) اللہ ایمان والوں کا ولی ہے، انہیں اندھیروں سے روشنی میں نکال لاتا ہے۔ مخدوم جہاں حضرت مخدوم شرف الدین احمد بہاری قدس سرہ مکتوبات صدی میں ولی کی تعریف یوں کرتے ہیں ”ولی وہ ہوگا جو خداوند عز و جل کے افضال و احسان کا ہر وقت وہمہ دم مورد بننا رہے۔ ولی وہ ہے جسے اللہ تعالیٰ کی بندگی میں سستی نہ ہو اور خلق کی خدمت میں دیر نہ لگائے اور نہ اس سے ہچکے۔ اس کی اطاعت و دوزخ کے ڈر سے یا آخرت میں بہشت کی امید طمع نہ ہو۔ اس کی نگاہ اپنی بڑائی پر نہ ہو اور اپنے اعمال کی کچھ وقعت و قیمت اس کی نظر میں نہ ہو۔ اللہ تعالیٰ ولیوں کو اپنی دوستی اور ولایت کے لئے منتخب کر لیا ہے۔ اور وہی ولی اللہ تعالیٰ کے ملک کے والی ہیں اور مقبول بندے ہیں۔ اللہ تعالیٰ اپنے افعال کا اظہار اس عالم میں انہیں اولیاء کے ذریعے اور واسطے سے کرتا ہے۔ اور انہیں طرح طرح

کی کرامتوں کے ساتھ مخصوص کر لیتا ہے، ان کا انس اس کی ذات کے سوائے دوسرے کے ساتھ نہیں۔ ولی آج سے پہلے بھی تھے، اب بھی ہیں اور قیامت تک رہیں گے، ان کو اس عالم کا حکمران بنایا ہے، آسمان سے بارش انہیں کے قدم کی برکت سے ہوتی ہے، انہیں کے احوال پاکیزہ کا فیض ہے کہ نباتات زمیں سے اگتے ہیں، کفار پر فتح و نصرت مسلمانوں کو انہیں کی بدولت ہوتی ہے۔“

اللہ تعالیٰ جب اپنے آپ کو مومنوں کا ولی کہتا ہے تو اس کے معنی یہ ہوتے ہیں کہ وہ ان کا دوست ہے۔ اس کی رحمت ان سے قریب ہے۔ وہی ان کا کارساز و مددگار ہے۔ وہی ان کا رفیق اعلیٰ اور اس کی باختیار نگران اور ان کا محافظ ہے اور وہ جب مومنوں کو اولیاء اللہ قرار دیتا ہے تو اس کے معنی یہ ہوتے ہیں کہ مومن بندے اس کی محبت کے متوالے، اس کی رحمت نظر عنایت کے آرزو مند اس کی نصرت و کارسازی پر بھروسہ کرنے والے، اس کے اشاروں پر چلنے والے، اس کی رفاقت کے جویاں اور اس کی مرضیات میں اپنی مرضیات کو گم کر دینے والے ہیں۔ اس مسئلے کی وضاحت کے لئے چند آیتوں کے ترجمہ ذیل میں پیش کئے جاتے ہیں۔

(۱) اللہ ایمان والوں کا ولی ہے، انہیں اندھیروں سے روشنی میں نکال لاتا ہے۔

(البقرہ: آیت: ۲۵۷)

(۲) جسے حکمت و دانائی عطا کی گئی اسے بہت بڑی بھلائی نصیب ہوگئی۔ (البقرہ: آیت: ۲۶۹)

(۲) وہ جو سچی بات لایا اور جس نے اس کی تصدیق کی وہی لوگ متقی ہیں۔ ان کے لئے وہ

سب کچھ ہے جو وہ چاہیں۔ رب کے پاس یہ بدلہ مومنوں کا ہے۔ (الزمر: آیت:

۳۳-۴۳) جو اللہ کے دوست ہیں ان کو نہ کچھ خوف ہوگا اور نہ وہ غمناک ہوں

گے (یونس: آیت: ۶۲)

بہر حال، اللہ عز و جل پر سچا ایمان، قول و عمل میں سچائی، مصائب و مشکلات میں صبر، اللہ کی فرمانبرداری اور اپنے مال میں فیاضی، ان تمام صفات کے باوجود ان اولیاء کرام کے تواضع و استکانت اور عجز و نیاز کا حال یہ ہے کہ رات کے پچھلے پہر اطاعت و فرمانبرداری

و تقصیر کی معافی مانگا کرتے ہیں تو یہ ہے اصل تقویٰ اور یہ ہیں اصل متقی۔

قرآن وحدیث میں متقین و صالحین کی اصلا دو قسمیں بیان کی گئی ہیں (۱) مقربین (۲) ابرار۔ مقربین کی تعبیر کہیں ”السابقون“ اور کہیں ”السابقون بالخیرات“ سے بھی کی گئی ہے۔ اسی طرح ابرار کو اصحاب الیمین کے لفظ سے بھی ذکر کیا گیا ہے۔ ان دونوں قسموں کی صفات اور آخرت میں ان کی جزا کا علم حاصل کرنے کے لئے سورۃ ”فاطر“، ”واقعہ“، ”دھر“ اور ”مطففین“ کی سورتیں مطالعہ کرنی چاہیے۔ ”الذین آمنوا و عملوا الصالحات“ ہی کی ایک اور تقسیم قرآن پاک میں پائی جاتی ہے۔ وہ ہے انبیاء، صدقین، شہداء اور صالحین۔ لیکن درحقیقت یہ چار قسمیں بھی اپنی دو قسموں میں داخل ہیں۔ اللہ کی کتاب نے مقربین و ابرار کی صفات و خصوصیات کو پوری تفصیل سے بیان کیا ہے اور کوئی بھی قابل ذکر بات نہیں چھوڑی ہے۔ اولیاء اللہ کی صفات و خصوصیات اور ان کے مرتبہ کو جاننے کے لئے قرآن کریم بالکل کافی ہے اور وہی آخری سند ہے اور وہی کامل معیار بھی ہے۔ جو اس معیار پر کھرا ترا وہی کامل ولی ہے۔

خداوند تعالیٰ نے ولیوں کے دل میں وہ لطافت دی ہے جسکے فضل سے وہ حق بات جانتے ہیں۔ اور یہ بات ولیوں کے سوا دوسروں کو حاصل نہیں ہو سکتی۔ کیونکہ لطافت قلب کی وجہ سے ان کو اس بات کا اندازہ ہو جاتا ہے کہ فلاں بات جو بطور کرامت یا عطا کے عنایت ہوئی ہے وہ بالکل حق ہے۔ ولیوں کی شان تو یہ ہے کہ وہ کرامت کی طرف نگاہ بھی نہ کرے اور نہ اپنے کو صاحب کرامت ہی سمجھے۔ جن کو اللہ تعالیٰ صاحب ولایت بناتا ہے وہ کرامت کو کوئی چیز نہیں سمجھتا اور نہ اپنے آپ کو صاحب کرامت جانتا ہے۔ ولی ہوگا تو اس کی نظر کرامت پر نہیں ہوگی، کرامت پر نظر ہوگی تو ولایت باقی نہیں رہے گی۔ اولیاء اللہ بھی جب تک کرامت سے منہ پھیر نہ لیں گے ولی نہیں رہ سکتے ولی کے لئے کرامت ہی بت ہے ولی اگر کرامت کے ساتھ قرار پکڑے تو جمال خداوندی سے محجوب اور درجہ ولایت سے معزول رہے گا۔

پیری مریدی کا بیان

پیری مریدی کا بیان

موجودہ زمانہ میں پیری مریدی کی جس قدر مٹی پلید ہے ناقابل بیان ہے۔ نہ پیروں میں پیروں کی سی شان نظر آتی ہے اور نہ مریدوں میں مریدوں کی سی بات، ایک رسم ہے جو جاری ہے۔ یہ حقیقت ہے کہ موجودہ زمانہ میں صحیح معنی میں پیر بڑی مشکل سے ہی مل سکتا ہے۔ مگر اندھیری رات میں آفتاب کی عدم موجودگی میں چراغ سے روشنی حاصل کی جاتی ہے۔ رات میں آفتاب کہاں سے لایا جائے۔

پیر کامل کی پہچان

پیر حقیقی معنی میں وہی پیر ہے جس میں حسب ذیل شرائط پائے جاتے ہوں۔

- (۱) پیر مسلک صحیح رکھتا ہو۔
- (۲) حقوق شرائط کی ادائیگی میں کوتاہی نہ کرتا ہو۔
- (۳) مذہب اہل سنت والجماعت سے رکھتا ہو۔
- (۴) اتنا علم رکھتا ہو جس سے شریعت کی پوری معلومات حاصل ہو۔ جاہل پیر شیطان کا آلہ کار ہوتا ہے۔
- (۵) فرائض و واجبات، سنن اور مستحبات کی ادائیگی میں کوتاہی یا سستی نہ کرتا ہو۔
- (۶) بالکل دنیا دار نہ ہو بلکہ ضرورت کے لئے طلب دنیا کرتا ہو۔
- (۷) رجوع خلأق کی طرف اس کی رغبت نہ ہو۔
- (۸) اغنیاء اور مالدار لوگوں سے میل جول دل سے پسند نہ کرتا ہو۔
- (۹) خوش خلق ہو لوگوں کی ایذا، رسانی سے رنجیدہ اور ترش رو نہ ہو۔
- (۱۰) وہ اپنے نفس کو تکریم و تعظیم کی نیت سے نہ دیکھتا ہو، خود بینی کی جگہ اخلاص ہو۔
- (۱۱) ذنوب و معاصی سے پرہیز کرتا ہو۔

(۱۲) پیر فاسق ملعن نہ ہو۔ یعنی علی الاعلان گناہ کبیرہ کرنے والا، گناہ صغائر و کبائر پر اصرار کرنے والا، داڑھی منڈوانے والا یا حد شرع سے کم داڑھی رکھنے والا، نماز کی پابندی نہیں کرنے والا، شریعت کے خلاف عمل کرنے والا نہیں ہو۔ اگر ایسا کرنے والا پیری مریدی کرتا ہے تو وہ اس کے لائق نہیں ہے، اس سے پرہیز کرنا چاہیے۔

مرید کس کو کہتے ہیں؟

مرید کے لغوی معنی ارادہ کرنے والا کے ہیں۔ چونکہ مرید اللہ تعالیٰ کی رضا کا طالب ہو کر شیخ کے پاس جاتا ہے، اس لئے اس کو مرید کہتے ہیں، لیکن اصطلاحی معنی میں اختلاف ہے۔ بعضوں نے کہا ہے کہ جو شخص کسی بزرگ کی صحبت میں رہ کر اس کے حرکات و سکنات کی اتباع کرے وہ مرید ہے۔ مونس العاشقین میں مذکور ہے کہ مرید دو قسم کے ہوتے ہیں۔ ایک رسمی۔ دوسرا حقیقی۔

(۱) رسمی مرید وہ ہے کہ پیر مرید کو اس طرح تلقین کرے کہ دیکھی ہوئی چیز کو نہ دیکھی ہوئی اور سنی ہوئی چیز کو نہ سنی ہوئی معلوم کرے اور مذہب اہل سنت پر قائم رہے۔

(۲) مرید حقیقی وہ ہے کہ پیر مرید کو تلقین کر کے کہے تو میرے ساتھ سفر اور حضر میں ساتھ دے اور میں تیرے ساتھ رہوں۔

حضرت خواجہ سید گیسو دراز بندہ نواز رحمۃ اللہ علیہ نے فرمایا کہ مرید حقیقی کے لئے ایک شرط اور ہے وہ یہ کہ تین چیز اپنے اوپر لازم سمجھے۔ (۱) غسل شریعت۔ یعنی اپنے آپ کو ناپاکی سے پاک رکھے۔ (۲) غسل طریقت۔ یعنی گوشہ تنہائی اختیار کرے۔ (۳) غسل حقیقت۔ یعنی دل سے توبہ کرے۔ اس کے علاوہ اور بھی تعریفیں کی گئی ہیں لیکن سب سے جامع اور مانع معدن المعانی کی تعریف ہے اور وہ یہ ہے۔

”مرید اس کو کہتے ہیں جو پیر کی قولاً، فعلاً، قلباً متابعت کرے۔ قول میں متابعت کا مطلب یہ ہے کہ دین کے اصول و فروع میں مرید کا وہی قول و طریقہ ہونا چاہیے جو پیر کا

ہے۔ فعل میں چاہے دینی ہو یا دنیوی پیر کے حکم کے خلاف نہ کرے اگرچہ وہ طاعت و عبادت ہی کیوں نہ ہو۔ قلب میں متابعت کا مطلب یہ ہے کہ مرید اپنے دل کو صفات مذمومہ سے اس طرح پاک بنائے جس طرح اس کے پیر نے اپنے دل کو پاک اور صاف بنایا ہے۔ جو شخص ان ساری باتوں میں پیر کی متابعت کرتا ہے وہی حقیقی مرید ہے اور جو شخص ان ساری باتوں میں پیر کی متابعت نہ کرے وہ رسی مرید ہے۔ یہی وجہ ہے کہ ”سخن محبوب“ نامی محبوب کتاب کے مصنف نے اپنی کتاب میں مرید کی تین قسمیں بیان کی ہیں۔ رسی مرید، اسی مرید اور جسمی مرید۔

رسی مرید وہ ہے جو باپ دادا کی دیکھا دیکھی مرید ہو جاتا ہے، وہ نہیں جانتا ہیکہ بیعت کا مقصد کیا ہیں اور اس سے کیا فائدہ ہے۔ جبکہ اسی مرید وہ ہے جو نامی گرامی پیر سے مرید ہوتا ہے لیکن حاصل کچھ بھی نہیں کرتا ہے۔ اور جسمی مرید وہ ہے جو مخلص، محبت، صادق، جانثار و مؤدب ہوتا ہے، اور ہمیشہ پیر و مرشد کی دستگیری کا طالب رہتا ہے۔ ہر حال میں حکم کی تعمیل کرتا ہے۔

پیر کامل کی ضرورت

مخدوم جہاں شرف الدین احمد گنجی منیری رحمۃ اللہ علیہ مکتوبات صدی میں فرماتے ہیں۔
 ”تکمیل توبہ کے بعد انسان پر فرض ہے کہ ایسا پیر پختہ تلاش کرے جو نشیب و فراز سے آگاہ، صاحب حال و مقام ہو۔ صفات جلالی کے قہر و غضب اور صفات جمالی کے لطف و کرم کا مشاہدہ کر چکا ہو۔ العلماء و رتۃ الانبیاء جس کی شان میں پورا پورا صادق آتا ہو۔ ایسا طبیب ہو کہ مرید کے جملہ امراض و عوارض باطن کا علاج جانتا ہو“

چنانچہ اللہ تعالیٰ قرآن کریم میں فرماتا ہے کہ کونوا مع الصادقین یعنی صادقوں کے ساتھ ہو جاؤ۔ تنہا منزل مقصود تک پہنچنا مشکل ہے۔ قال النبی صلی اللہ علیہ وسلم۔ الشیخ فی قومہ كالنبی فی أمتہ شیخ اپنی قوم میں خدا کی راہ

دکھلانے والا ہے جس طرح پیغمبر اپنی امت میں۔ ظاہر ہے کہ راہ طلب میں امت کو بغیر پیغمبر کے چارہ نہیں، تو قوم کو بھی بغیر شیخ کے چارہ نہیں۔ اسی وجہ سے بعض حضرات مشائخ کا قول ہے کہ جس کا کوئی پیر نہیں اس کا کوئی مذہب ہی نہیں۔

راہ سلوک میں شیخ کی ضرورت پڑتی ہے کہ ان کی ذات بابرکات پیغمبروں کی نائب ہے۔ طریقت کی راہ میں بھی خود نفس کا فراور اصلی شیطان اور نقلی شیطین یعنی بعض بعض جنات راہزن ہیں۔ بغیر کسی صاحب دل یا صاحب ولایت کے جانا پونچی برباد کرنا ہے۔ اس راہ میں ایسا ستر او ہے کہ قدم پھسلتے ہیں اور گھائیاں ہیں کہ جاں بری محال ہے۔ سیکڑوں فلسفی، دہری، ملاحدہ، معتزلہ اور اکثر بندہ نفس وہو بغیر امداد شیخ کامل اور مقتدائے واصل کے محض اپنی عقل کے بھروسے پر اس راہ میں چلے بس ایسا بھٹکے کہ نکل نہ سکے، دین و ایمان سب برباد ہو کر رہ گئے۔ اگر کوئی شخص دنیاوی بادشاہ کے یہاں رتبہ، درجہ منصب یا تقرب حاصل کرنا چاہے مگر اس کی صلاحیت نہ ہو کہ بادشاہ کے لائق کوئی کام انجام دے سکے اور کوئی استحقاق بھی کسی حیثیت سے نہ رکھتا ہو تو اس کو چاہیے کہ وہ اپنے کو کسی مقرب دربار کے ساتھ وابستہ کرے تاکہ مقبول و منظور بادشاہ اس کی عرضی بادشاہ کے حضور پہنچا دے۔ اس صورت میں بادشاہ اس شخص کو نہ دیکھے گا بلکہ جس کی وساطت سے وہ آیا ہے دیکھتے ہوئے قبول کرے گا۔ اسی طرح پیران طریقت و مشائخ عظام رضوان اللہ علیہم اجمعین اس درگاہ میں بادشاہ دو جہاں کے مقرب اور مقبول ہیں کہ ان کی باتیں سنی جاتی ہیں۔ جس نے اپنے کو ان کے ساتھ وابستہ کر دیا وہ منزل مقصود تک پہنچ گیا۔ پیران طریقت نظر کی صفائی اور دل کی پاکی کے باعث رموز و ارشادات قرآن کریم و احادیث سے خوب واقف ہوتے ہیں۔ باطن کی راہ طے کر کے بیٹھے ہیں۔ جو ایک نظر میں اپنے مریدین کو اللہ تک پہنچاتے ہیں۔ چنانچہ علامہ اقبال نے کیا خوب کہا ہے۔

کوئی اندازہ کیا کر سکتا ہے اس کے زور بازو کا

نگاہ مرد مومن سے بدل جاتی ہیں تقدیریں

اسی طرح

ایک ساعت صحبت با اولیاء بہتر از صد سالہ طاعت بے ریا
ایک انسان سالہا سال میں جو چیز حاصل نہیں کر سکتا ہے پیران طریقت ایک ساعت
میں وہ ساری چیزیں حاصل کر دیتے ہیں۔ لہذا پیر و مرید کا رشتہ بڑا نازک ہوتا ہے۔ کبھی یہ
نہ خیال کہ میرے پیر سے میری ساری منزلیں طے نہیں ہو سکتی، بلکہ پیر کامل مرید کے لئے
اندھے کی لاٹھی کے مانند ہیں۔ مثلاً کعبہ کی راہ ظاہر اور کھلی ہوئی ہے، جانے والا ایسا ہے کہ
اس کی آنکھوں میں روشنی بھی ہے، بلکہ پاؤں میں قوت اور جسم میں توانائی بھی ہے۔ راستے کا
یہ حال ہے کہ دکھائی بھی دیتا ہے مگر آج تک نہیں سنا کہ بغیر پیر کے کوئی شخص پہنچا ہو۔ پھر
طریقت کی راہ جو غیر محسوس اور غیر معلوم ہے اور شان یہ رکھتی ہے کہ ایک لاکھ چوبیس ہزار
پینےبران علیہم السلام اس راہ سے گزرے ہیں، لیکن کسی کے نقش قدم کا پتہ نہیں تو یہ بالکل محال
ہے کہ بغیر راہبر یا راہ شناس منزل طے ہو سکے۔ اگر شیخ کامل صاحب تصرف مل گیا تو مرید کی
حوصلہ افزائی کرتا ہے وہ اس کی نادر باتیں کہتا ہے جس سے مرید کے جذبات تیز ہو جاتے
ہیں اور ہمت بڑھ جاتی ہے، مرید راہ طلب میں جان جی دھو کر مستعد اور آمادہ ہو جاتا
ہے۔ چنانچہ شیخ فرید الدین عطار نے کیا خوب فرمایا ہے۔
کسی شیخ کی پناہ میں رہو۔ اندھے کے لئے لاٹھی کا رکھنا ضروری ہے۔ گاہ میں جا
اور غرور کی چٹان پاش پاش کر دے۔ تاکہ تجھ کو شیخ ہر بار کی طرح کھینچ لے۔

مرید ہونے کی شرطیں اور اس کے ابتدائی فرائض

مرید کو راہ حق میں قدم رکھنے کے بعد حسب ذیل شرائط کی پابندی لازمی ہے۔

- (۱) مرید کے لئے سب سے پہلی شرط پیر اور ہادی کی جستجو ہے۔
- (۲) یہ کہ مرید صادق، جوان مرد، اور صاحب ہمت ہونا چاہیے جو اپنے دل سے دنیاوی تعلقات کو منقطع کر سکے۔

- (۳) اپنی ریاضت و مجاہدہ کو کسی شمار میں نہ لائے۔
- (۴) خلوت و تنہائی اختیار کرے۔
- (۵) اکل حلال اور صرف اتنی غذا کھانا جس سے عبادت کرنے کی قوت جسم میں برقرار رہے۔
- (۶) بڑی مستعدی سے پیر و مرشد کی تعمیل حکم میں سرگرم رہے۔
- (۷) کم سوئے۔
- (۸) اشد ضرورت کے علاوہ بیوی کے پاس نہ جائے۔
- (۹) خدمت شیخ بہت شوق و دل جمعی سے کرے۔
- (۱۰) نفس کی خواہشات کی مخالفت کرے۔
- (۱۱) علمی مباحثوں اور مناظروں سے الگ رہے۔
- (۱۲) وضو اور طہارت میں وہم نہ کرے۔ تزکیہ نفس اور خدا کی طرف پوری طرح متوجہ رہے۔
- (۱۳) اپنے لئے کوئی خاص ہیئت یا لباس یا وضع اختیار نہ کرے۔
- (۱۴) فرصت کے اوقات میں بھی اپنے کو خالی نہ رکھے۔ مراقبہ و حضوری سے دل کو خالی نہ رکھے۔
- (۱۵) کشف و کرامات کے پیچھے نہ پڑے۔
- (۱۶) خدا تک پہنچنے کا جو راستہ پیر بتائے اس پر عمل کرنا چاہیے۔
- (۱۷) اگر ارادت میں لغزش ہو جائے تو ارادت کو ترک نہ کرنا چاہیے۔
- (۱۸) اللہ تعالیٰ کی رحمت سے مایوس نہیں ہونا چاہیے۔ اپنی خطا پر شرمندگی اور اللہ تعالیٰ کی رحمت پر امید رکھنی چاہیے۔
- (۱۹) مرید کو نماز باجماعت ادا کرنا چاہیے۔ اس کے علاوہ تہجد، اشراق، چاشت، اوابین اور صلوٰۃ التسلیم نمازوں کو پابندی سے ادا کرنا چاہیے۔

بیعت کے لئے عمر کی حد

بیعت کے لئے عمر کی کوئی حد متعین نہیں ہے بلکہ ایک دن کا بچہ بھی ولی کی اجازت سے بیعت ہو سکتا ہے۔ سیدنا حضرت میر عبد الواحد بلگرامی رحمۃ اللہ علیہ نے اپنی مایہ ناز

کتاب ”سبع سنابل شریف“ میں ارشاد فرمایا ہے کہ دودھ پیتے بچوں کو بھی مرید کرنا مستحسن ہے بلکہ آپ نے تو یہاں تک لکھ دیا ہے کہ بچوں کو پیدا ہونے اور ان کے اس دنیا میں آنے سے پہلے بیعت کرنا اور مرید بنانا جائز ہے۔ حضرت خواجہ ناصر الدین محمد رحمۃ اللہ علیہ جب ماں کے شکم کے اندر تھے تو آپ کی والدہ ماجدہ کی خدمت میں حضرت خواجہ قدوة الدین ابو احمد رحمۃ اللہ علیہ آتے اور کہتے السلام عليك يا ولي الله انت خليفتي۔ حضرت خواجہ کو وہ پوچھتی آپ نے کس کو سلام کیا اور کس کو اپنا خلیفہ بنایا تو حضرت ابو احمد نے فرمایا کہ تیرے پیٹ میں ایک بچہ ہے اسے میں نے سلام کیا اور اپنا خلیفہ بنایا۔ آپ کی والدہ فرماتیں وہ واقعی پیٹ میں ہے۔ لیکن پتہ نہیں لڑکا ہے یا لڑکی۔ اور وہ ابھی آپ کا مرید بھی نہ ہوا پھر آپ نے اسے خلافت کیسے دے دی؟ تو شیخ ابو احمد رحمۃ اللہ علیہ فرماتے ہیں کہ اے پاک دامن! میں نے تیرے بیٹے کو لوح محفوظ میں پیر با کمال اور بزرگ با صفا لکھا دیکھا ہے۔ اس کا نام محمد ہے اور وہ میرا مرید اور خلیفہ ہے۔ اس کی بشارت دینے میں آیا ہوں۔

مذکورہ بالا ارشادات اور حکایات سے ظاہر ہو گیا کہ جوان، بوڑھا، بچہ، مرد و عورت سب مرید ہو سکتے ہیں، عمر کی کوئی قید نہیں ہے۔ حضرت مخدوم صابر پیرا کلیری رحمۃ اللہ علیہ ارسال کی عمر میں اپنے ماموں حضرت فرید الدین گنج شکر رحمۃ اللہ علیہ سے اور خواجہ قطب الدین بختیار کاکی رحمۃ اللہ علیہ ۱۴ ارسال کی عمر میں حضرت خواجہ غریب نواز معین الدین چشتی رحمۃ اللہ علیہ سے بیعت ہوئے۔

غائبانہ بیعت

یہ حقیقت ہے کہ جس طرح نبی اپنی قوم کا سردار ہوتا ہے اسی طرح پیر بھی اپنے مریدوں کا سردار ہوتا ہے، لہذا قوم کو بغیر مرشد کے کوئی چارہ نہیں۔ لیکن اس کے باوجود بھی بہت سارے لوگ بیعت کا انکار کرتے ہیں یا اقرار کرتے بھی ہیں لوگ بیعت نہیں ہوتے ہیں۔ جبکہ بہت لوگ بیعت کی اہمیت کو سمجھتے ہیں اور انہیں پیر کامل بھی جانتے ہیں تو بھی

مشغولیت و مصروفیت کی وجہ کر بیعت نہیں ہو پاتے ہیں اور بغیر بیعت ہوئے دنیا سے رخصت بھی ہو جاتے ہیں۔ لیکن وہ حضرات جو مصروفیت کی وجہ سے مرشد تک نہیں پہنچ پاتے ہیں اور بیعت ہونا چاہتے ہیں تو انہیں غائبانہ بیعت ہو جانا چاہیے۔ جن سے بیعت ہونا چاہتے ہیں ان کے پاس ایک عرضی نامہ تحریر کرے جس میں سلام و قدم بوسی کے بعد لکھے کہ میں فلاں بن فلاں، مقام فلاں، صوبہ فلاں حضرت سے بیعت کا ارادہ رکھتا ہوں، مگر دور ہونے کی وجہ سے اور مصروفیت و مشغولیت ہونے کی وجہ سے حاضر خدمت ہونے سے مجبور ہوں۔ اس لئے حضور والا مجھے اپنے سلسلے میں داخل فرما کر شرف غلامی و مریدی بخشیں۔ میں اپنے تمام گناہوں سے توبہ کرتا ہوں جو میں نے جان کر کیا ہے یا انجانے میں کیا ہے۔ اور آئندہ اللہ تعالیٰ کی ذات سے امید کرتا ہوں کہ ان برائیوں سے بچنے کی کوشش کروں گا۔ پیر کی جانب سے شجرہ ملے اور تعلیم کا پرچہ ملے اسے روزانہ اپنے وظیفے میں شامل کرے اور پابندی سے ان وظائف کو پڑھتا رہے جو شیخ کی جانب سے عطا ہوا ہے۔ اگر پیر و مرشد سے کبھی ظاہر میں ملاقات ہو جائے تو پھر ظاہر میں بھی بیعت ہو جائے۔ غائبانہ بیعت کا ثبوت صلح حدیبیہ کی بیعت سے ہے کہ سرکارِ دو عالم صلی اللہ علیہ وسلم نے حضرت عثمان غنی رضی اللہ تعالیٰ عنہ کی عدم موجودگی میں عام صحابہ کی بیعت کے بعد اپنے بائیں ہاتھ مبارک کو حضرت عثمان غنیؓ کا ہاتھ مان کر حضرت عثمان غنیؓ کی بیعت کی۔

عورتوں کو بیعت کے بعد کیا کرنا چاہیے

اللہ تعالیٰ کی محبت اور طلب اگر عورتوں کے دل میں پیدا ہو تو اسے مرشد کامل سے بیعت ہونا چاہیے۔ اور مناسب یہ ہے کہ جوان عورت کا پیر و مرشد ضعیف اور بزرگ ہو جو اس کو سلوک کی تعلیم دے۔ عورت کو چاہیے کہ بیعت ہونے کے بعد پیر و مرشد کی تعلیمات پر عمل کرے اور پردے کا اہتمام کرے، ضرورت بشری کے علاوہ ادھر ادھر نہ جائے۔ ہاٹ، بازار، میلہ اور تماشہ گاہوں کی سیر و تفریح سے پرہیز کرے۔ غیر محرموں کی محفل میں جانے

سے اجتناب کرے۔ اپنے حسن و سنگار کو اپنے شوہر کے سوا کسی پر اظہار نہیں کرنا چاہیے۔ عورتوں کو عبادت ظاہری میں زیادہ سے زیادہ حصہ لینا چاہیے۔ کلام اللہ کی تلاوت، فرائض نماز کے علاوہ سنن و نوافل کی طرف زیادہ توجہ دینی چاہیے۔ نوافل روزے میں زیادہ سے زیادہ رکھنے کا اہتمام کرنا چاہیے۔ جھوٹ، غیبت، بہتان، الزام اور بری صحبت سے پرہیز کرنا چاہیے۔

ضعیف مرید کو کیا کرنا چاہیے

اللہ تعالیٰ کسی ضعیف و بوڑھے شخص کو توفیق عطا کرے اور وہ کسی بزرگ کے ہاتھ پر مرید ہو جائے تو اس کے لئے یہی کافی ہے کہ پانچوں وقت باجماعت نماز ادا کرے۔ پیر سے جو ورد و وظائف ملا ہے اسے پڑھتا رہے اور فرصت کے وقت آنکھیں بند کر کے مراقبہ میں بیٹھا رہے۔ لہو و لعل سے دور رہے نفس کی خواہش پر عمل نہ کرے۔ اپنے آپ کو سب سے بدترین، حقیر و ذلیل سمجھے۔ جہاں تک ہو سکے نفس کا تزکیہ کرے تمام مکروہات اور محرمات شرعیہ کو چھوڑ دے۔ دنیا کی لذتوں سے جدائی اختیار کرے۔ اکل حلال کا خیال رکھے۔ غلط لوگوں کی صحبت سے پرہیز کرے۔ موت کو ہمیشہ یاد رکھے۔ قبر کی زندگی، ملک الموت کی سختی، منکر نکیر کے سوالات کی فکر برابر بنائے رکھے۔ اللہ تعالیٰ کا خوف ہمیشہ دل پر جمائے رکھے اور اس سے رحم و کرم کا خواہاں رہے۔

مرید کے لئے مفید اور ضروری ہدایات

- (۱) مرید کو اپنے اندر مکارم اخلاق مقامات اور احوال پیدا کرنے کی کوشش کرنی چاہیے۔ حضور صلی اللہ علیہ وسلم نے فرمایا ہے ”کیا میں تمہیں ان لوگوں کی بابت خبر نہ دے دوں جو قیامت میں مجھ سے بہت قریب تر اور میرے نزدیک محبوب ہونگے۔ عرض کیا گیا ارشاد فرمایا جائے۔ حضور ﷺ نے فرمایا وہ لوگ ہوں گے جو

نیک اخلاق، نرم خو، محبت کرنے والے، محبت کئے جانے والے ہوں گے۔ ان لوگوں کے نیک اخلاق یہ ہوں گے۔ محبت، دلاوری، چشم پوشی، صبر و رضا، بشارت، بردباری، تواضع، حلم، شفقت، مصیبت کو برداشت کرنا، موافقت اور احسان، صلح، غیر کے نفع کو اپنی مصلحت پر مقدم کرنا، لوگوں کی خدمت کرنا، کشادہ دلی، جواں مروی، عفو و درگزر، سخاوت، وفا، حیا، تمکنت، وقار، دعا، حسن ظن، انکساری، بزرگوں کی تعظیم کرنا، چھوٹوں پر رحم و شفقت کرنا اور دوسروں کے ہدیہ کو بڑا سمجھنا اور اپنے طرف سے ہدیہ کو حقیر خیال کرنا۔

(۲) اگر ارادت میں لغزش ہو جائے تو ارادت ترک نہ کرنا چاہیے۔ اگر ارادت قائم ہے تو چند روز میں لغزش کا اثر جاتا رہے گا۔ اللہ تعالیٰ کی رحمت سے مایوس نہ ہونا چاہیے۔ اپنی خطا پر شرمندگی اور اس کی رحمت سے امید رکھنی چاہیے۔

(۳) مرید کو اہل دنیا کی صحبت سے پرہیز بھی لازم ہے اگرچہ وہ اقربا ہی کیوں نہ ہوں۔ فقیری اختیار کرے تو کسی کے سامنے سر نہ جھکائے اور اپنے فقر و فاقہ پر شکر کرے، امیر اور بڑے لوگوں کی عزت مسلمان ہونے کے سبب سے کرے نہ کہ مال و دولت کی وجہ سے۔

(۴) مرید کو تمام وقت ایک ہی کام میں نہ لگانا چاہیے بلکہ مختلف کام جیسے نماز، تلاوت قرآن، ذکر و ورد و وظائف اور درود خوانی میں مصروف رہنا چاہیے۔ مرید کو ہر دروازے پر ٹکر ماری چاہیے نہ معلوم کس دروازے سے اسے راہ مل جائے۔

(۵) مرید کو حد سے زیادہ تصنیف و تالیف اور شعر گوئی میں قوت صرف نہیں کرنی چاہیے۔ بلکہ ہر وقت اپنے مقصود کو پیش نظر رکھنا چاہیے۔ سب سے بڑا کام حضور قلب ہے اور ہمیشہ اللہ کی یاد میں لگا رہنا چاہیے۔

(۶) رہگذر یا شارع عام پر بیٹھنے سے پرہیز کرنا چاہیے۔ ایسے لوگوں سے اختلاط یا گفتگو نہ کرنی چاہیے جو دین سے بے خبر ہوں۔

(۷) ایک مرید کو کسی وقت قبض (بندش) پیدا ہو تو اس کو اشغال ظاہری و باطنی کی طرف زیادہ توجہ کرنی چاہیے اور اپنے پیرومرشد سے اس کے لئے التجا و گزارش کرنا چاہیے۔

(۸) مرید کو اسلام کے بنیادی ارکان، عقائد، نماز، روزہ، حج، زکوٰۃ سے متعلق مسائل سے واقفیت لازمی ہے۔ بلکہ ان علوم و مسائل کو حاصل کرنا فرض ہے۔ اسی طرح عربی زبان سے واقف ہونا بھی ضروری ہے، کیونکہ یہ قرآن وحدیث اور جنت کی زبان ہے۔ اس کے ساتھ ساتھ مرید کو سلوک کے مسائل کی جانکاری بھی ضروری ہے۔ سلوک میں دو یا تین باتیں ہیں۔ ایک خاص علم سلوک دوسرے بزرگان سلف کے حالات و حکایات، اخبار و سیر کی معلومات۔ علم سلوک سے راستہ کے حالات سے واقفیت ہوتی ہے۔ جبکہ حکایات کے مطالعہ سے ہمت پیدا ہوتی ہے اور راستہ کی مشکلات آسان ہو جاتی ہے۔

(۹) تصوف کا حقیقی مقصد تزکیہ نفس ہے اسی تزکیہ نفس کے لئے مجاہدہ کئے جاتے ہیں۔ مرید جب تک دنیاوی لذتوں اور خواہشوں میں الجھا رہتا ہے، غفلت اور وسوسے کے ہجوم سے اس کا دل سیاہ ہو جاتا ہے۔ دل پر سیاہی کا چھا جانا دل کی موت ہے۔ جب دل ہی گیا تو باقی کیا رہا۔ بنجر زمین میں تخم پاشی سے کیا فائدہ۔ جب تک دل کے آئینہ سے زنگ دور نہ کیا جائے گا خدا تعالیٰ کی بارگاہ تک رسائی حاصل نہ ہوگی۔

(۱۰) مرید جب شریعت پر عمل کرتا ہے تو خدا اس کا درجہ بڑھاتا ہے اور اس کو طریقت میں داخل کر دیتا ہے اور اس سے ترقی کرتا ہے تو اسے خدا معرفت کا درجہ عطا کرتا ہے۔ اس کے بعد کی راہیں کھل جاتی ہیں، قلب میں روشنی پیدا ہوتی ہے اور وہ خدا سے جو مانگتا ہے اسے ملتا ہے۔

(۱۱) حضرت خواجہ معین الدین چشتی رحمۃ اللہ علیہ فرماتے ہیں کہ مجھے پیرومرشد سے جو

کچھ ملا اس کا ہمیشہ ورد رکھا۔ تم لوگوں کو بھی ہدایت ہے کہ مقررہ وظیفہ کو کبھی بھی ناغہ نہ کرو مرید کو چاہیے کہ پہلے اپنے نفس کو طلاق دے پھر دنیا و مافیہا کو اس کے بعد سلوک میں قدم رکھے۔ مرید کامل اس کا نام ہے کہ جس کے پاس آنے والا محروم نہ رہ جائے۔ اگر بھوکا ہو تو پیٹ بھر کھانا کھلایا جائے۔ ننگا ہو تو اسے کپڑا پہنایا جائے۔ حاجتمند ہو تو اس کی ضرورت پوری کی جائے۔

(۱۲) مرید کو خلوت کے لئے ایسی جگہ تجویز کرنی چاہیے جہاں تنہائی ہی تنہائی ہو کوئی دوسرا نہ ہو۔ خلوت میں شرائطِ طہارت، ذکر و مراقبہ کا خاص خیال رکھے۔ خلوت میں حضور قلب شرطِ اولین ہے۔ جب حضور قلب حاصل ہو جاتا ہے تو اللہ تعالیٰ کی جانب سے رحمتوں کا نزول شروع ہو جاتا ہے۔

(۱۳) ابتدا میں مرید کو چاہیے کہ اپنا دل پیر کی طرف مراقب کرے تاکہ پیر کے دل سے مرید کو اطمینان کا حصہ نصیب ہو۔ چونکہ مرید ابتدا میں حجاب کے اندر ہوتا ہے اس واسطے براہِ راست اللہ تعالیٰ کی جانب متوجہ نہیں ہو سکتا اس حالت میں پیر و مرشد کی طرف متوجہ ہونا چاہیے، یہ اسکے لئے مفید ہوگا۔

شیخ کی خدمت

مرید کو چاہیے کہ اپنے پیر کی خدمت دل و جان سے بجالائے اور پیر کا شکر گزار ہو کہ اسی کی عنایت سے اس کو اس خدمت کی توفیق ہوئی ہے۔ ہر وقت پیر کی درازی عمر اور قربِ خداوندی کی دعا کرے۔ حضرت خواجہ خواجگان حضرت خواجہ معین الدین چشتی رحمۃ اللہ علیہ نے فرمایا ہے۔ جس نے جو کچھ پایا پیر کی خدا کی مرضی سے پایا۔ مرید کو چاہیے کہ ذرہ بھر فرمانِ پیر سے تجاوز نہ کرے۔ ہر عمل و وظیفہ جو ارشاد ہو اس کو پورا کرتے رہنا چاہیے۔

حضرت خواجہ غریب نواز رحمۃ اللہ علیہ نے فرمایا ہے کہ میں خواجہ عثمان ہارونی رحمۃ اللہ علیہ کو فرماتے سنا ہے کہ جو شخص ایک روز اپنے پیر کی خدمت کرے حق تعالیٰ ہزار محل یک

دانہ مروارید کے بہشت میں عطا فرمائے گا، ہر ایک محل میں ایک ایک حور ہوگی اور وہ شخص روز قیامت بے حساب داخل بہشت ہوگا اور عبادت ہزار برس کی اس کے نامہ اعمال میں لکھی جائے گی۔

حضرت خواجہ معین الدین چشتی سنجری رحمۃ اللہ علیہ بیس سال تک سفر ہو یا حضر پیر و مرشد کی خدمت میں حاضر رہے اور پیر کا بستر، توشہ، پانی کا مشکیزہ اور دیگر ضروری سامان اپنے سر اور کندھوں پر رکھ کر سفر کرتے رہے

ایک مرتبہ حضرت خواجہ قطب الدین بختیار کاکی رحمۃ اللہ علیہ سے پوچھا گیا کہ پیر کا حق مرید پہ کس قدر ہے؟ فرمایا اگر ساری عمر پیر کے ہمراہ حج کی راہ میں پیر کو سر پر اٹھائے رکھے تو بھی پیر کا حق ادا نہ ہوگا۔

حضرت بابا فرید الدین گنج شکر رحمۃ اللہ علیہ نے فرمایا ہے کہ جو شخص سات دن مشائخ اور پیروں کی خدمت کرتا ہے اللہ تعالیٰ اس کے نامہ اعمال میں سات سو سال کی عبادت کا ثواب لکھتا ہے اور جو قدم اٹھاتا ہے ہر قدم کے بدلے حج اور عمرہ کا ثواب پاتا ہے۔ مرید کو ہمیشہ پیر کی خدمت لگن اور شوق کے ساتھ کرنی چاہیے۔ پیر کی خدمت کو بار بار بوجھ نہیں سمجھنا چاہیے۔

شیخ کی خدمت میں حاضری کے آداب

(ارشادات مخدوم حضرت سید محمد حسین بندہ نواز گیسو دراز رحمۃ اللہ علیہ)

- (۱) شیخ یا پیر و مرشد کی خدمت میں حاضر ہو کر طالب کو عاشق کی طرح یا تو پیر کے چہرہ انور پر نظر رکھنی چاہیے یا اپنے پیروں پر نگاہ رکھ کر کھڑا ہونا چاہیے۔
- (۲) شیخ کے سامنے نہ دوڑ کر چلنا چاہیے نہ بہت آہستہ چلنا چاہیے۔
- (۳) شیخ کی خدمت میں اگر کوئی تحفہ پیش کرنا ہو تو نہایت ادب کے ساتھ پیش کرنا چاہیے۔
- (۴) جس طرح دل شیخ کی طرف متوجہ ہے چہرہ بھی متوجہ ہونا چاہیے۔

(۵) شیخ کی طرف پیٹھ نہیں کرنا چاہیے اگر پیر کے دربار سے واپس ہو تو کچھ دور الٹے چل کر پھر سیدھے ہونا چاہیے۔

(۶) شیخ کے سامنے پیٹھ کر ادھر ادھر دیکھنا گھڑی گھڑی اٹھنا بیٹھنا بے ادبی ہے۔

(۷) شیخ جب کھڑے ہوں تو مرید کو بھی شیخ کے احترام میں کھڑا ہونا چاہیے۔

(۸) شیخ کے سامنے پیٹھ کر اوٹھنا، سونا، لیٹنا نہایت برا ہے بلکہ ایسی حالت میں بہتر ہیکہ کسی گوشہ میں سو جائے۔

(۹) شیخ کے ساتھ کھانے کا اتفاق ہو تو نہایت تمیز اور ادب کے ساتھ کھانا چاہیے۔

(۱۰) شیخ کی مجلس سے بغیر ضروری کام کے ادھر ادھر نہیں جانا چاہیے اور شیخ جب اس کی طرف دیکھیں تو اپنی نظر نیچی کر لے۔ پیر کی آنکھوں سے آنکھیں نہ ملائے شیخ سے بجز دعا کے کوئی سوال نہیں کرنا چاہیے۔ شیخ کی مجلس کو مجلس حق تصور کرنا چاہیے۔

(۱۱) پیر کے احکام کی تعمیل فرض جانیں۔ پیران علوم سے واقف ہوتا ہے جن کی مرید کو خبر بھی نہیں ہوتی۔ پیر کے تصرفات کو بھی ایسا ہی تصور کرنا چاہیے، تم کو نہیں معلوم کہ پیروں سے کیا کیا باتیں ظہور میں آتی ہیں۔

(۱۲) اگر پیر اپنے کسی خاص کام کا حکم دیں اسے اپنے حق میں خاص رحمت تصور کرنا چاہیے۔ رفتار و گفتار، وضع و قطع میں پیر کی اتباع کرنا چاہیے۔ ایک لمحہ بھی پیر کے تصور سے خالی نہیں رہنا چاہیے۔ اکثر پیر کا نام وارد زبان رکھنا چاہیے۔ مرید اگر ایسا کرتا رہے گا تو ایک وقت ایسا ہوگا کہ پیر اس کی خدمت میں سامنے نظر آئیں گے اور پیر کے دل پر جو تجلی حق کی جانب سے ہو رہی ہے اس کا عکس مرید کے دل پر جلوہ گر ہوگا۔

(۱۳) مرید کو شیخ کا اس درجہ فرماں بردار ہونا چاہیے جس درجہ حضرت ابو بکر رضی اللہ عنہ

سرکارِ دو عالم محمد صلی اللہ علیہ وسلم کے فرماں بردار تھے۔ یعنی شیخ کے اشارے پر جان و مال سب کچھ لٹا دے۔ کبھی بھی ظاہر و باطن میں پیر کی مخالفت نہ کرے اور نہ ان پر

اعتراض کرے۔ شیخ کی مخالفت اور اعتراض مریدوں کے حق میں زہر قاتل ہے۔

(۱۴) شیخ کی موجودگی میں اپنا مصلیٰ نہ بچائے ہاں نماز کے وقت بچھایا جاسکتا ہے۔

(۱۵) اپنی کوئی حالت شیخ سے پوشیدہ نہ رکھے۔ فیوض و کرامت و اجابت میں سے جو بات بھی درپیش آئے شیخ کو مطلع کرے۔

(۱۶) دینی یا دنیوی جو بات بھی شیخ سے کہنا چاہے اس کے لئے موقع محل دیکھ لے پھر کہے۔ مشغولیت کے اوقات میں صرف ضروری باتیں ہی کہے۔

(۱۷) اپنا پورا اختیار شیخ کے ہاتھ میں دے دے اور خود اس کے سامنے ایسا ہو جائے جیسے میت نہلانے والے کے ہاتھ میں ہوتا ہے۔

(۱۸) بغیر اپنے پیر سے پوچھے کوئی وظیفہ یا کوئی عمل نہ کرے اور جو کچھ دل پر برے یا اچھے خیالات پیدا ہوں یا نئے کام کا ارادہ کرے تو پیر سے پوچھ لیا کرے۔

(۱۹) دولت معرفت ہر چند کسی سے بھی ملے مگر اسے اپنے پیر ہی کی طرف سے جانے اور یہ دولت جہاں سے بھی ملے اپنے پیر کی طرف سے سمجھنا چاہیے۔

(۲۰) مرید اپنے آپ کو ہمیشہ پیر کی حراست میں تصور کرے اور اپنے ہر کام کو پیر اور خدا کی اعانت پر موقوف جانے، اگر اس بات کی مداومت کی تو جلد ہر دیکھے گا پیر ہی پیر نظر آئے گا۔

(۲۱) پیر و مرید کی حیثیت عاشق و معشوق کی ہوتی ہے، معلم و متعلم کی نہیں۔ مرید کو اپنے پیر کو سب سے اعلیٰ سمجھنا چاہیے، چاہے دوسرا کتنا بڑا صوفی بھی سامنے آجائے۔

(۲۲) مرید کو پیر سے ایسی محبت ہونی چاہیے کہ اپنے زن و فرزند اور جان و مال سے بھی زیادہ عزیز جانے۔ پیر خدا کا سفیر و امین ہے۔ مرید کو جو کچھ ملے گا اسی سے ملے گا۔

پیر و مرشد کے انتقال کے بعد اعمال

اگر پیر مرشد انتقال فرما گئے ہوں تو پیر کے مزار کا داب و احترام کا وہی حکم ہے جو

حیات میں تھا۔ پیر و مرشد کے مزار پر کوئی ایسی بات نہیں کرنی چاہیے جس سے ذرا بھی بے حرمتی ہوتی ہو۔ شیخ کے مزار کے قریب مراقبہ کرنا، شیخ کے قلب کی حرمت و تعظیم ہے۔

پیر و مرشد کے مزار پر پھول ڈالنا چاہیے، خوشبو سے روح خوش ہوتی ہے۔ مرید کو چاہیے کہ جتنی دیر بیٹھے یا تو مزار کو تکتا رہے یا آنکھیں بند کر کے شیخ کا تصور کرے اور ذکر میں مشغول رہے۔ مرید کو پیر کی خانقاہ یا مزار کی سمت کی بھی حرمت کرنی چاہیے۔ اس کی طرف پشت نہ کرنی چاہیے اور نہ پیر پھیلا نا چاہیے۔ پیر کے انتقال کے بعد جوان کے جانشین ہوں ان کی خدمت و اطاعت بھی ضروری جانے۔ پیر نے جن لوگوں کی تعظیم و احترام کیا ہے ان کی تعظیم بھی کرنی چاہیے۔ پیر کی اولاد کا بھی احترام مرید پر لازم ہے۔ پیر اور پیر سے نسبت رکھنے والی چیزوں کے ساتھ بھی ادب و احترام سے پیش آنا چاہیے۔ حضرت محمود سبحانی رحمۃ اللہ علیہ سبحان خوف نامی قصبہ کے ایک بزرگ تھے۔ آپ کو شرف بیعت حضرت مودود چشتی رحمۃ اللہ علیہ سے تھا۔ آپ اپنے پیر و مرشد کے شہر میں آتے جب تک وہاں رہتے برابر با وضو رہتے اور جب قضاء حاجت کی ضرورت پڑتی تو وہاں کے حدود سے بہت دور نکل جاتے اور پھر با وضو ہو کر پیر کی خانقاہ میں حاضر ہوتے۔ اللہ۔ اللہ۔ اللہ واللہ کے ادب کا یہ مقام تھا۔

ایک مرتبہ کا واقعہ ہے کہ سلطان المشائخ حضرت خواجہ نظام الدین اولیاء رحمۃ اللہ علیہ وعظ فرما رہے تھے یکا یک کھڑے ہو گئے اور پھر بیٹھ گئے۔ پھر دوبارہ اٹھے اور بیٹھ گئے۔ کئی بار ایسا واقعہ ہوا۔ حاضرین مجلس نے آپ کے بار بار کھڑے ہونے اور بیٹھنے کی وجہ معلوم کی تو آپ نے فرمایا کہ میں جب اپنے پیر و مرشد کی خانقاہ میں تھا، وہاں ایک کتا رہا کرتا تھا آج ابھی اسی صورت کا کتا نظر آیا کہ وہ ابھی ادھر سے کئی بار گزرا ہے، میں اس کتے کی تعظیم کے لئے کھڑا ہو گیا۔ اللہ اللہ یہ تو اس کتے کی تعظیم کے لئے کھڑے ہو گئے اس کتے سے ملتا جلتا تھا اگر حقیقت میں وہی کتا ہوتا تو کتنی تعظیم ہوتی۔

عرس اور سماع کا بیان

عرس اور اس کی حقیقت

عرس کے معنی لغات میں شادی کے ہیں اور اصطلاح صوفیاء و مشائخ میں اولیاء اللہ، علماء اور بزرگان دین کے یوم وفات کو عرس کہتے ہیں۔

انسان جب اس دنیا سے قبر کی دنیا میں منتقل ہو جاتا ہے تو نکیرین مردہ سے سوال کرتے ہیں اور وہ تمام سوالوں کے جواب میں کامیاب ہو جاتا ہے تو نکیرین کہتے ہیں "نم کنوۃ العروس" سو جاسیے دلہن سوتی ہے۔ ظاہر ہے کہ عرس کی حقیقت ہر سال بزرگوں کے وصال کی تاریخ پر ان کی قبروں کی زیارت کرنا، تلاوت قرآن مجید یا اذکار و وظائف پڑھ کر اور صدقات و خیرات کر کے ان کی ارواح کو ثواب پہنچانا اور مراقبہ کے ذریعے ان کی قبر سے فیض حاصل کرنا ہے اور ظاہر ہے کہ یہ سارے کام جائز و درست ہیں جن کا ثبوت اقوال فقہاء و علماء سے ہے۔

ابن ابی شیبہ نے روایت کیا ہے کہ حضور صلی اللہ علیہ وسلم ہر سال شہدائے اُحد کی قبروں پر تشریف لے جاتے تھے، کبھی کبھی جنت البقیع میں تشریف لے جاتے تھے۔ عرس اور اس کی حقیقت سے ناواقفیت ہونے کی وجہ سے لوگ اسے بدعت اور اسلام میں نئی بات تسلیم کرتے ہیں۔ کوئی شخص شریعت کے مقرر کردہ فرائض کے سوا فرض نہیں جانتا ہے ہاں اولیاء کرام اور صالحین کی قبروں سے برکت لینا اور ایصال ثواب اور تلاوت قرآن اور تقسیم شیرینی و طعام سے ان کی مدد کرنا فقہاء و علماء کے صحیح اقوال سے ثابت ہے۔ عرس کا دن اس لئے مقرر ہے کہ وہ دن ان کی وفات کی یاد دلاتا ہے جیسا حضرت ابن حیان بن الاسود رحمۃ اللہ تعالیٰ علیہ کا قول ہے کہ "الموت جسر یوصل الحبیب الی الحبیب" یعنی موت ایک پل ہے جو ایک حبیب کو دوسرے حبیب سے ملاتا ہے، لہذا اس دن کی اہمیت ہے۔ ورنہ جس دن بھی ایصال ثواب کا کام کیا جائے بہتر ہے۔

مذکورہ بالا بیان سے واضح ہو گیا عرس کرنا جائز ہے لہذا نفس عرس کو بعض حرام چیزوں کے مل جانے کی وجہ سے مثلاً مرد و عورت کا اختلاط، قبور کا طواف اور سجدے وغیرہ سے حرام کہنا اقوال فقہاء و علماء کا انکار کرنا اور ایک اچھی چیز کو بند کرنے کا بہانہ ہے۔ خامیوں کو دور کرنے کی کوشش کی جانی چاہئے نہ کہ خرابیوں کی وجہ سے کسی نظام ہی کو اٹھا کر پھینک دینا کہاں کا انصاف ہے۔ اس لئے عرس بند نہیں کیا جائے بلکہ عرس کے اندر جو حرام چیزیں شامل ہو گئی ہیں انہیں بند کرنا چاہیے۔

خواجگانِ چشت اور سماع

حضرت خواجہ غریب نواز رحمۃ اللہ علیہ بھی سماع کا ذوق رکھتے تھے، کثرت سے سماع سنا کرتے تھے۔ حضرت کی محفل میں جو شخص ایک مرتبہ بھی شریک ہو جاتا وہ بھی صاحب ذوق ہو جاتا تھا۔

حضرت خواجہ عثمان ہارونی رحمۃ اللہ علیہ بھی سماع کے دلدادہ تھے۔ حضرت علیہ الرحمۃ کے زمانے میں جو خلیفہ وقت تھا وہ خاندان سہروردیہ میں مرید تھا۔ ایک روز اس نے اپنا قاصد حضرت علیہ الرحمۃ کی خدمت میں بھیج کر کہلایا کہ خواجہ جنید رحمۃ اللہ علیہ نے سماع سے توبہ کر لی تھی اگر سماع اچھی چیز ہوتی تو وہ سماع سے توبہ نہ کرتے۔ حضرت خواجہ جنید رحمۃ اللہ علیہ ۷۷ سال کی عمر میں ہی درجہ اجتہاد کو پہنچ گئے تھے تو انہوں نے سماع سے توبہ کر لی۔ لہذا میرا حکم ہے کہ اب جو شخص سماع سے اس کو سولی پر چڑھا دیا جائے اور قولوں کو قتل کر دیا جائے۔ خواجہ عثمان ہارونی نے فرمایا کہ سماع خدا اور بندہ کے درمیان ایک بھید ہے۔ اگر ہم سماع سے تائب ہو گئے تو بیکار ہو جائیں گے۔ ہم اپنے پیروں کی تقلید سے باز نہیں رہ سکتے۔ ہم علماء کی مجلس میں آئیں گے۔ ہم دیکھیں گے کہ علماء ہمارے سماع کو قبول کرتے ہیں یا رد۔ خلیفہ نے علماء کی مجلس منعقد کی، حضرت عثمان ہارونی رحمۃ اللہ علیہ استخارہ کر کے مجلس میں تشریف لے گئے۔ حضرت خواجہ کا روئے انور دیکھ کر علماء پر اس قدر رعب اور ہیبت طاری

ہوئی کہ وہ اپنا سب پڑھا لکھا بھول گئے۔ ساری یادداشت ختم ہو گئی۔ حضرت اقدس کے قدموں میں گر پڑے اور عرض گزار ہوئے ”آپ بیشک اللہ کے ولی ہیں آپ کے لئے بلا شبہ سماع مباح ہے۔“

سماع اور اس کی حلت و حرمت

حضرت بندہ نواز گیسو دراز رحمۃ اللہ علیہ فرماتے ہیں کہ میں نے پیر مرشد کی مجلس میں سماع کا تذکرہ حضرت شیخ نظام الدین اولیاء کی زبان مبارک سے سنا ہے۔
سماع کی چار قسمیں ہیں (۱) حلال (۲) حرام (۳) مکروہ (۴) مباح۔ اس کی تفصیل یہ ہے کہ۔

- (۱) اگر صاحب وجد کا دل زیادہ تر حق تعالیٰ کی طرف ہے تو اس کے لئے سماع مباح ہے۔
- (۲) اگر دل مجاز کی طرف ہو تو یہ سماع مکروہ ہے۔
- (۳) اگر بالکل حق سبحانہ تعالیٰ کی طرف ہے تو سماع حلال ہے۔
- (۴) اگر بالکل مجاز کی طرف ہو تو اس کے لئے سماع حرام ہے۔

حضرت نے فرمایا کہ جس زمانہ میں حضرت جنید رحمۃ اللہ علیہ نے سماع سے توبہ کی تھی یہ ان کا ذاتی فعل تھا۔ انہوں نے سماع کے اہل لوگوں کے لئے سماع کو حرام نہیں فرمایا۔ جس وقت خواجہ نصیر الدین رحمۃ اللہ علیہ چشت میں تھے وہ فرمایا کرتے تھے۔ اگر جنید چشت میں ہوتے یا نصیر الدین بغداد میں ہوتا تو جنید بھی سماع سے توبہ نہ کرتے، نہ ہمارے پیروں نے سماع سے توبہ کی اور نہ ہم کریں گے۔ ہمارے تمام پیروں نے سماع سنا ہے۔ جنید کی توبہ ہمارے لئے حجت نہیں ہے۔ یہ سن کر سارے علما نے حضرت کے قدموں پر سر رکھ دیا۔ حضرت نے علماء پر نظر ڈالی تو وہ سب خدارسیدہ ہو گئے۔

خواجہ مودود چشتی رحمۃ اللہ علیہ بھی سماع سنا کرتے تھے۔ بارہا ایسا ہوا کہ آپ محفل سے غائب ہو گئے۔ آپ سماع میں اس طرح روتے تھے کہ سینہ مبارک آنسوؤں سے تر ہو

جاتا۔ حضرت شیخ دینوری رحمۃ اللہ علیہ بھی ہر سال اپنے پیروں کا عرس کیا کرتے تھے اور سماع سنا کرتے تھے۔ کسی نے پوچھا حضرت! آپ سماع کیوں سنتے ہیں؟ فرمایا پیغمبر صلی اللہ علیہ وسلم، مولیٰ علی کرم اللہ وجہہ الکریم اور ہمارے پیروں نے سنا ہے۔ اسلئے میں بھی سماع سنتا ہوں۔

حضرت خواجہ اسحاق چشتی رحمۃ اللہ علیہ بھی سماع سنا کرتے تھے آپ کے زمانے میں بڑے بڑے مجتہد، مفتی اور ملا تھے مگر کسی کی مجال نہ تھی کہ حضرت کے خلاف زبان اعتراض کھول سکے۔

خواجہ ابو محمد چشتی علم و فضل میں یگانہ روزگار تھے۔ ان کے زمانے میں کسی مفتی اور مولوی کو سماع پر اعتراض کرنے کی ہمت نہ تھی صرف ایک مجتہد مفتی سماع کا منکر تھا۔ اسے خواجہ سے حسد رہا کرتا، نتیجہ یہ ہوا کہ وہ ایسے مرض کا شکار ہو گیا کہ اس کا جسم سڑنے لگا، ناک بھی سڑ کر بیٹھ گئی حضور صلی اللہ علیہ وسلم کی بشارت خواب میں ہوئی۔ آپ نے فرمایا کہ تم نے ابو محمد چشتی کی سماع کا انکار کیا تھا، اسی کا نتیجہ ہے، تم اس کی مجلس میں جاؤ اور معافی طلب کرو فضیل کی حسب ہدایت محفل سماع میں حاضر ہوا اور اسی وقت اس کی بیماری دور ہو گئی۔ حضرت نے فضیل کی سے کہا اب تو تو نے سماع اور اہل سماع کے درجات دیکھ لئے۔

صاحب کشف الکجوب علی ہجویری بن عثمان جلابی کشف الکجوب میں تحریر کرتے ہیں کہ اس کا حکم دل پر اس کی تاثیر کے لحاظ سے ہے۔ اگر یہ حلال کی تاثیر ہو تو یہ حلال ہوتا ہے۔ مباح کی تاثیر ہو تو مباح ہوتا ہے ورنہ حرام ہوتا ہے۔ دل پر سماع کی تاثیر کا انحصار دو باتوں پر ہے۔ ایک یہ کہ جو چیز سنی جا رہی ہے وہ کیسی ہے اور دوسرے یہ کہ سننے والا کون اور کس طبیعت اور مذاق کا آدمی ہے۔

شیخ ابو عبید الرحمن السلمی نے ان سب احادیث کو اپنی کتاب ”السماع“ میں جمع کر کے سماع کو قطعی مباح ہونے کا فیصلہ صادر کیا ہے۔ نبی کریم صلی اللہ علیہ وسلم نے فرمایا کلامٌ حُسْنُهُ حَسَنٌ وَقُبْحُهُ قَبِيحٌ یعنی شعر بھی ایک کلام ہے جو اس میں اچھا ہو

وہ اچھا اور جو برا ہو وہ برا ہے۔ یعنی جو چیزیں عام گفتگو یا نثر میں بیان کرنا اور سننا جائز ہے وہ شعر میں بھی جائز ہے۔ آپ نے فرمایا یعنی حکمت و دانائی مومن کی گمشدہ چیز ہے جہاں بھی ملے اسے حاصل کرنا چاہیے نیز یہ بھی ثابت ہے کہ حضور صلی اللہ علیہ وسلم نے اشعار سنے ہیں۔ صحابہ کرام رضی اللہ عنہم نے بھی اشعار سنے ہیں۔

مزا میر کی حقیقت

باجا کی حقیقت یہ ہے کہ حکمانے اس کو آدمی کی ضرورت پر ایجاد کیا ہے۔ ایک تار اس کا آنکھ کے ساتھ مناسبت رکھتا ہے، جو آواز اس تار سے نکلتی ہے وہ معشوق کے غمزہ و کرشمہ کی خبر دیتی ہے۔ قواعد موسیقی کے مطابق گانے میں شریعت مطہرہ میں نفی و اثبات کا کوئی حکم نہیں ہے۔ خوش الحانی کے ساتھ قرآن شریف پڑھنے کا حکم ہے۔ سماع بھی عشق بازی ہے۔ خاندان کبرویہ کے لوگ سماع میں الا اللہ کا ضرب لگاتے ہیں۔ اس میں جواثر ہوگا ذکر کا ہوگا۔ سماع میں ہر دم معشوق کا خیال اور حضور ہونا چاہیے۔ اس میں ذکر و فکر کی گنجائش نہیں۔ چنانچہ حضرت شیخ سعدی شیرازی رحمۃ اللہ علیہ نے فرمایا۔

شتر را چشور و طرب سرست

اگر آدمی زانہ باشد خرست

شیخ سعدی فرماتے ہیں کہ اونٹ تو گانا سن کر مست ہو جاتا ہے۔ اگر آدمی پرگانے کا اثر نہ ہو تو سمجھ لو وہ آدمی نہیں بلکہ گدھا ہے۔

حضرت داؤد علیہ السلام پر سکینہ نازل ہونے کا ذکر قرآن مجید میں سورہ بقرہ میں مذکور ہے۔ جس وقت آسمان سے سکینہ نازل ہوا تو حضرت داؤد علیہ السلام وجد کرنے لگے (جھومنے لگے)۔ محفل سماع میں وجد کرنے والوں کو تنہا نہ چھوڑنا چاہیے، بلکہ دو چار آدمیوں کو اس کی مدد کرنی چاہیے، اسے گرنے سے بچانا چاہیے۔ اگر گر جائے تو احترام سے اٹھانا چاہیے۔ محفل سماع میں اگر کسی شعر میں ذوق پیدا ہو تو جہاں تک ممکن ہو ضبط کرنا چاہیے۔

دوران سماع اگر کسی کو ذوق پیدا ہوا اور وہ رقص کرنے لگا تو دیگر اہل ذوق کو بھی اس کی موافقت کرنی چاہئے۔

آداب سماع

(۱) بزرگان دین کا یہ طریقہ ہے کہ وہ جب سماع سننے کا قصد کرتے ہیں تو پہلے اس کی تیاری کی جاتی ہے۔ سفید یا ایتھے کپڑے پہنتے ہیں، خوشبو لگاتے ہیں، کھانا بہت کم کھاتے ہیں اور وقار و عزت کے ساتھ حضور قلب سے مقصد کا تصور کر کے سنتے ہیں۔ محفل سماع میں ادھر ادھر نظر نہ دوڑانی چاہیے۔ قوال کی طرف نظر رکھے یا اپنے سامنے جہاں تک ہو سکے ذوق اور کیف کو ضبط کرنے کی کوشش کرے۔

(۲) محفل سماع میں بچہ اور عورتوں کو نہیں شریک ہونے دیں اور نہ کسی دنیا دار کو بھی شریک ہونے دیں، بلکہ جو فقیہ ملا صوفی کے اضطراب و گریہ پر ہنستا ہو تمسخر کرتا ہو اس کو بھی اس میں نہیں شریک ہونے دینا چاہیے۔

(۳) سماع سننے کے دو طریقے ہیں ایک تو یہ کہ قوال سماع شروع کرے اور صوفی آنکھیں بند کر کے نغمہ پر دل لگائے۔ اگر قوال بھی صوفی ہو تو اور کیا کہنا۔ شیخ الاسلام حضرت بابا فرید الدین رحمۃ اللہ علیہ اسی طرح سماع سنا کرتے تھے۔ دوسرا طریقہ یہ ہے کہ وجد و رقص اور گریہ و بکا کے ساتھ سماع سنے۔

(۴) مخدوم العالم حضرت خواجہ نصیر الدین قدس سرہ نے فرمایا کہ درد مندوں کے واسطے سوائے سماع کے کوئی دوا نہیں۔ حضرت امام ابو حنیفہ رحمۃ اللہ علیہ کے قول کے مطابق شریعت میں اپنے نفس کو ہلاک کرنا جائز نہیں، چونکہ سماع درد مندوں کی دوا ہے اس لئے حضرت امام ابو حنیفہ کے قول کے مطابق درد مندوں کے واسطے سماع مباح ہے اور جو اہل درد نہ ہوں اہل نفس ہوں، ان کے لئے سماع شریعت اور طریقت دونوں میں حرام ہے۔

- (۵) آدمی کی طبیعت سماع کے وقت نہ صرف یہ کہ لہو و لہب کی طرف نہ مائل ہو بلکہ مثبت طور پر اس سے متنفر ہو۔ مطلب یہ کہ اس کی غرض صرف دل میں رقت پیدا کرنا یا روح میں ارتعاش پیدا کرنے کے لئے سماع کو تحریک کے طور پر استعمال کرنا ہو۔
- (۶) مذکورہ بالا قسم کی ضرورت کے بغیر سماع نہ کرے اور اس کو عادت بنائے۔ کبھی کبھار اس سے مدد لے۔
- (۷) سماع کے وقت لازم ہے کہ اس جگہ پر موجود ہو۔
- (۸) ہر قسم کی تکلف و تصنع سے دل پاک ہو اور دوسرے تمام مشاغل سے الگ ہو کر خدا کی طرف یکسو ہو چکا ہو۔
- (۹) سماع سے جو کیفیت طاری ہو اسے نہ بہ تکلف اپنے سے دور کرنا چاہیے اور نہ مصنوعی ہی طور پر اسے طول دینے کی کوشش کرے۔

ذکر و اذکار کا بیان

ذکر واذکار کا بیان

شیخ ابوالحسن نورالدین علی بن خلیل القشیری نے اپنی مشہور و معروف کتاب "منہج السائل الی اشرف المسالک" میں ذکر کے ۲۰ آداب بیان کئے ہیں۔ جن میں ۱۵ آداب ذکر سے قبل کے۔ اور ۲ آداب ذکر کے وقت کے لئے، اور ۳ آداب ذکر کے بعد کے۔

آداب قبل ذکر

(۱) توبہ (۲) اطمینان (۳) طہارت (۴) اپنے پیر سے امداد طلب کرنا (۵) شیخ کی امداد کو حضور صلی اللہ علیہ وسلم کی امداد سمجھنا اور سرکارِ دو عالم ﷺ کی امداد کو خدا کی امداد سمجھنا۔

آداب وقت ذکر

- (۱) ذکر کے وقت چارزانویا نماز کے قعدہ کی طرح بیٹھنا۔
- (۲) دونوں ہاتھوں کو گھٹنے پر رکھنا۔
- (۳) خوشبو لگانا یا خوشبو سلگانا۔
- (۴) پاک صاف کپڑے پہننا۔
- (۵) حجرے کا تاریک ہونا
- (۶) دونوں آنکھوں کو بند کرنا۔
- (۷) دونوں کانوں کے سوراخوں کو خوب بند کرنا۔
- (۸) شیخ کو اپنے اوپر حاضر تصور کرنا۔

(۹) ریا و شہرت سے بچنا۔

(۱۰) کلمہ توحید کا ذکر کرنا۔

آداب بعد ذکر

(۱) ذکر کرنے کے بعد بہت دیر تک خاموش رہنا۔

(۲) جس نفس کرنا۔

(۳) ذکر کرنے کے بعد ٹھنڈی ہو یا ٹھنڈے پانی کے استعمال سے پرہیز کرنا۔

(۴) ہر مرتبہ ذکر کرتے وقت اس کے معنی کا دل میں استحضار کرنا۔ حضرت عطاء اللہ شاذلی

فرماتے ہیں کہ لا الہ الا اللہ محمد رسول اللہ پڑھنے سے عرش الہی حرکت میں آ جاتا ہے، جو شخص ایک ہزار بار کلمہ توحید پڑھ کر سوئے گا نیند میں اس کی روح عرش کے نیچے آرام کرے گی۔

خلوت کا بیان

خلوت کم از کم چالیس دنوں کی ہونی چاہیے۔ کیونکہ ۴۰ دنوں میں انسان کی طبیعت میں تغیر و انقلاب آ جاتا ہے۔ سلطان المشائخ حضرت مولانا خولجہ نظام الدین اولیاء قدس سرہ نے حضرت نصیر الدین سے فرمایا کہ تم چشتیوں کا چلہ کرو۔

خلوت میں بیٹھنے کے لئے طالب کو ان شرائط کا عامل ہونا ضروری ہے۔

(۱) خلوت میں کوئی دوسرا شخص داخل نہ ہو۔

(۲) خلوت میں ہمیشہ قبلہ رو چوڑی مار کر بیٹھے اور دونوں ہاتھوں کو زانو پر رکھے

(۳) غسل کرتے وقت دل میں یہ نیت رکھنا کہ یہ موت کا غسل ہے اور خلوت خانہ کو بھی

لحد (قبر) تصور کرے۔

(۴) خلوت خانہ سے سوائے وضو، نماز جمعہ یا نماز جماعت یا حوائج ضروریہ کے باہر نہ جائے۔

(۵) خلوت میں ہمیشہ با وضو رہیں اور تمام اوقات ذکر الہی میں مشغول رہیں اور دل سے

تمام خطرات دور کریں اور خدا کی طرف پوری طرح متوجہ ہو جائیں۔ دل صاف ہونے پر لغزش شہوانی دور ہو کر دل اس قابل ہوگا کہ اس پر غیبی مشاہدات نظر آنے لگیں گے۔

- (۶) دوران خلوت میں روزہ رکھیں روزہ تزکیہ نفس کے لئے ایک اہم ترین ذریعہ ہے۔
- (۷) خلوت میں بیٹھ کر کسی شخص سے دنیاوی بات چیت نہ کریں البتہ شیخ سے بقدرے گفتگو کر سکتے ہیں۔ اپنے پیر کے ساتھ ربط محکم رکھے۔ اگر دوران خلوت میں کوئی آفت یا خوف مرید کو پہنچے تو اس وقت اپنے پیر کی ولایت کی طرف متوجہ ہو کر شیخ کے دل سے استمداد کرے انشاء اللہ فضل خداوندی سے واردات رفع ہو جائیں گے۔
- (۸) رنج یا مصیبت کے معاملہ میں کبھی نہ خدا تعالیٰ پر معترض ہونے کا شیخ پر، بلکہ ہر بات کو منجانب الہی اور تقدیر تصور کرے۔

چلہ کا طریقہ

صاحبان طریقت نے حصول مقصد کے واسطے چلے مقرر کئے ہیں۔ اس کا طریق یہ ہے کہ پہلے محض رضائے الہی، متابعت سنت رسول صلی اللہ علیہ وسلم، عبادت اور ذکر الہی کے واسطے ماسوا سے تجرد اور فراغ حاصل کرے اور خلوت نشینی اختیار کرے۔ جامع سب سے عمدہ ہے تاکہ جمعہ اور جماعت کی فضیلت سے محروم نہ رہے۔ غسل کرے، نئے کپڑے پہنے اور خوشبو لگائے۔ نماز عصر سے پہلے تلاوت قرآن کرے اور اس کا ثواب ارواحِ مشائخ طریقت کو پہنچائے اور ارواحِ مشائخ طریقت سے اپنے مرشد کے ذریعہ مدد و استعانت مانگ کر خلوت میں بیٹھے۔ خلوت کے مکان میں داخل ہوتے ہی "باسم اللہ والحمد للہ والصلوٰۃ علی رسول اللہ" پڑھے اور دایاں پاؤں یہ کہہ کر "اللھم افتح لی ابواب رحمتک" خلوت میں ڈالے۔ اس کے بعد دو رکعت نفل انقطاع ماسوا اللہ اور رجوع الی اللہ کی نیت سے پڑھے اور جو ذکر یا شغل یا مراقبہ جو کچھ مرشد سے پہنچا ہے پڑھے اور خلوت کے شرائط بجالائے۔

تصور شیخ

تصور شیخ کے سلسلے میں علمائے ظاہر ارباب سلوک پر معترض ہیں کہ ان میں پیر پرستی پائی جاتی ہے۔ حالانکہ بات صرف اتنی سی ہے کہ حضوری قائم کرنے کے واسطے پیر کی صورت سامنے رکھی جاتی ہے۔ غائب کے تصور میں خطرات مزاحم ہوتے ہیں۔ پیر چونکہ عالم شہادت میں موجود ہوتا ہے اس لئے شروع شروع میں تصور اور حضوری مشق کے لئے شیخ کے تصور کی مشق ضروری ہے۔ تصور شیخ کی ترکیب یہ ہے کہ طالب ہر وقت اپنے کو شیخ کے روبرو ان کی مجلس میں حاضر تصور کرے یا اپنے دل میں شیخ کا اس درجہ خیال جمائے گویا وہ ہر وقت میرے سامنے تشریف فرما ہیں۔ یا یہ کہ اپنے کو ہمہ تن متصور شیخ تصور کرے۔ شیخ کا تصور ہر وقت رکھنا طالب کی سعادت معنوی کی دلیل ہے۔ اس لئے کہ بغیر شیخ کی وساطت کے کوئی شخص منزل مقصود پر نہیں پہنچ سکتا۔ حضرت خواجہ نظام الدین اولیاء محبوب الہی قدس سرہ فرماتے ہیں۔ قسم ہے خرقہ شیخ کی کہ قوال کی زبان سے جو غزل یا شعر میں نے سنا اسے شیخ کی ذات پاک کے سوا کسی طرف منسوب نہیں کیا۔ سماع میں وصل و ہجر، ورد و طلب پیر ہی کی طرف منسوب کرنا چاہیے۔

اگر پیر کی صورت میں جمال با کمال نہ ہو تو نور قدس کے ساتھ اس کا تصور کرنا چاہیے تاکہ خود نور سے آراستہ ہو جائے۔ اگر مرید اس نورانی صورت کا اثر پیر کی صورت میں ملاحظہ کرے تو امید ہے کہ عنقریب پیر کے اسرار سے مطلع ہوگا اور اپنے اندر ان کا اثر دیکھے تو خوش ہونا چاہیے کہ اس کو عنقریب وہ مرتبہ عطا ہونے والا ہے جس سے پیر کو بھی فائدہ پہونچے گا۔ دنیا میں بہت سے مرید ایسے ہوتے ہیں جن سے ان کے پیروں کا نام دنیا میں روشن ہوا ہے۔

تصور شیخ کو تمام سلاسل قادریہ، چشتیہ، سہروردیہ، خصوصاً نقشبندیہ میں بہت زیادہ اہمیت حاصل ہے۔ یہاں تک کہ بعضوں نے اسی پر ارادت و سلوک کا دار مدار رکھا ہے اور

اس کو مریدوں کے لئے صحبت کے مثل نفع بخش قرار دیا ہے۔ حضرت خواجہ معصوم نقشبندی رحمۃ اللہ علیہ فرماتے ہیں کہ ذکر بغیر تصور شیخ کے خدا تک پہنچانے والا نہیں ہے اور تصور شیخ بلا شبہ بغیر ذکر کے خدا تک پہنچانے والا ہے۔

حضرت مولانا شاہ ولی اللہ محدث دہلوی رحمۃ اللہ علیہ نے اپنی کتاب ”القول الجلیل“ میں تحریر فرمایا ہے۔

”جب شیخ موجود نہ ہو تو ان کی صورت کو اپنے پیش نظر محبت و تعظیم کے ساتھ تصور کرے تو ان کی صورت سے وہی فائدہ ہوگا جو ان کی صحبت سے فائدہ ہوتا ہے۔ یعنی مرید کو جب تصور شیخ میں کمال حاصل ہو جاتا ہے تو وہ فنا فی الشیخ کے مرتبہ پر پہنچ جاتا ہے، فنا فی الشیخ سے فنا فی الرسول اور پھر فنا فی اللہ کا مقام حاصل کر لیتا ہے۔

طریقہ ذکر (نفی اثبات)

طالب حق کو چاہیے کہ قبل از صبح صادق یا مغرب و عشا کے درمیان گوشہ خلوت میں چار زانو بیٹھ کر رگ کیماں پائے چپ کو داہنے پیر کے انگوٹھے سے خوب مضبوطی سے دبائیں اور دونوں ہاتھوں کو زانو پر رکھ کر انگلیاں کھول دیں اور لا الہ الا اللہ پہلوئے چپ (بائیں پہلو سے) مقام دل سے شروع کریں یعنی خم ہو کر سر بجانب چپ وزانو کے راست سے گزار کر داہنے مونڈھے پر پہونچائے اور وہاں سے بجانب پشت قدرے خم ہو کر مقام دل پر پچشم پوشیدہ (آنکھ بند کر کے) الا اللہ کی ضرب لگائیں۔ نفی کے وقت آنکھ کھلی رہے اور اثبات کے وقت اس معنی کو ذہن میں رکھیں کہ سوائے خدا کے کوئی موجود نہیں۔ دس ضرب لگا کر ایک بار محمد رسول اللہ ﷺ کہیں۔ اپنی وسعت کے مطابق سو بار سے زیادہ کریں۔ اسے صوفیوں کی اصطلاح میں نفی اثبات کہتے ہیں۔

پاس انفاس کا ذکر

پاس انفاس کا طریقہ یہ ہے کہ جس وقت سانس باہر آئے لا الہ اور جس وقت اندر جائے لا اللہ کہیں۔ اسے ہر سانس میں جاری رکھیں اور سو بار کے بعد محمد رسول اللہ ﷺ ایک بار کہیں۔ اس ذکر سے بے اختیار سانس ذاکر ہو جاتا ہے۔

طریقہ اسم ذات

(۱) نشست مذکور پر بیٹھ کر سر کو داہنے موٹھے کی طرف قدرے بلند کریں اور اللہ اکبر کہتے ہوئے بائیں پہلو پر ضرب لگائیں اور اسی طرح متواتر لگاتے رہیں۔

(۲) تسبیح کو ہاتھ میں لے کر دل پر نگاہ کرتے ہوئے اللہ اللہ پڑھتے رہیں، جب اس کی مشاقی ہو جائے تو زبان بند کر کے دل سے اللہ اللہ کہتا رہے یعنی تسبیح کے دانے اور دل کی آواز کو ایک ساتھ لے چلیں، یعنی دل سے اللہ اللہ کی آواز آنے لگے۔ ایک نشست میں کم سے کم ۳۰۰۰ بار تکرار کریں۔ بہتر یہ ہے اس ذکر کو مغرب کی نماز کے بعد عشا کے درمیان تک کرتے رہیں۔ اس طرح دل ذاکر ہو جائے گا اور دل سے ہمیشہ اللہ اللہ کا ورد شروع ہو جائے گا۔

نوٹ: بہتر یہ ہے کہ پاس انفاس، نفی اثبات، اسم ذات و دیگر اذکار کو مرشد سے سیکھے۔ صرف کتاب سے پڑھ کر یہ اذکار مکمل نہیں ہو سکتے۔

احوال کا بیان

دل کی صفائی کے بعد مرید پر جو حالات گزرتے ہیں ان کا نام احوال ہے۔ حضرت خواجہ جنید بغدادی رحمۃ اللہ علیہ فرماتے ہیں کہ حال حادثہ کا نام ہے جو مرید کے دل پر گزرتا ہے اور دوام و استمرار نہیں ہوتا۔ چنانچہ انہیں احوال میں سے ایک مراقبہ ہے، جس کے معنی صفائی

اور یقین کے ساتھ مغیبات پر نظر کرنا۔ اس کے بعد قرب ہے، جس کے معنی ہیں پوری ہمت اور طاقت کے ساتھ ماسوا کو ترک کر کے خدا کی طرف پوری طرح متوجہ ہو جانا۔ اس کے بعد محبت ہے، یعنی محبوب کی خواہشات کی موافقت کرنا خواہ اس میں نقصان ہی کیوں نہ پہنچے۔ اس کے بعد رجاء ہے یعنی اللہ تعالیٰ نے جن باتوں کا وعدہ کیا ہے ان پر یقین رکھنا۔ اس کے بعد خوف ہے، یعنی دل سے اس بات کا یقین کرنا کہ خدا کی گرفت بہت سخت ہے۔ اس کے بعد حیا ہے جس کے معنی ہیں دل کو کشادہ روی سے باز رکھنا۔ اس کے بعد انس ہے، یعنی تمام باتوں میں خدا کے آگے عاجزی کا اظہار کرنا۔ اس کے بعد طمانیت ہے، یعنی قضا و قدر کے معاملہ میں خدا تعالیٰ کے فیصلہ پر یقین و اعتماد کرنا۔ اس کے بعد یقین ہے، جس کے معنی تصدیق کے ہیں جس میں ذرہ برابر بھی شک نہ ہو۔ اس کے بعد مشاہدہ ہے، اس کے معنی ہیں کہ عبادت اس طرح کیا جائے گویا وہ خود اللہ تعالیٰ کو دیکھ رہا ہے اگر یہ بات حاصل نہ ہو تو یہ بات ضرور چاہیے کہ خدا تمہیں دیکھ رہا ہے۔

مقامات کا بیان

سب سے پہلا مقام انتباہ ہے۔ جس کے معنی ہیں خواب غفلت سے بیدار ہونا۔ اس کے بعد توبہ ہے۔ توبہ کے معنی ترک معصیت اور دائمی ندامت کے ساتھ حق تعالیٰ کی طرف رجوع کرنا۔ توبہ کرنے کے بعد کثرت سے استغفار پڑھنا۔ اس کے بعد انابت ہے۔ جس کے معنی غفلت سے نکل کر ذکر خداوندی میں مشغول ہونا۔ اس کے بعد ورع ہے۔ ورع کہتے ہیں ان چیزوں کو چھوڑنے کو جن کی حلت میں شبہ ہو۔ اس کے بعد محاسبہ نفس ہے۔ اس کے بعد ارادت ہے۔ ارادت کے معنی راحت اور آسائش ترک کر کے طاعت و عبادت خداوندی میں سرگرم ہو جانا۔ اس کے بعد زہد ہے۔ زہد کے معنی دنیا کی حلال چیزوں کا ترک اور شہوات سے باز رہنا۔ اس کے بعد فقر ہے۔ اس کے معنی ہیں دل کو ہر دنیاوی مملوکت سے خالی کرنا اور خود دنیا کی چیز کا مالک نہ رہنا۔ اس کے بعد صدق

ہے، جس کے معنی ہیں ظاہر و باطن میں برابر رہنا۔ یعنی ظاہر اور باطن میں فرق نہیں ہونا۔ اس کے بعد تعبد ہے، جس کے معنی ہیں مصیبتوں کی تلخی کو برداشت کرنا۔ اس کے بعد رضا ہے، اس کے معنی ہیں مصیبت میں لذت محسوس کرنا۔ اس کے بعد اخلاص ہے، اس کے معنی ہیں معاملات خداوندی سے خلقت کو الگ سمجھنا۔ اس کے بعد توکل ہے، اس کے معنی ہیں کہ اپنے دل کو طمع و لالچ سے دور کرنا اور خدا ہی کی راز قیت پر بھروسہ کرنا۔

نماز حضوری پڑھنے کا طریقہ

جس وقت آذان کی آواز کان میں آئے فوراً اللہ جل شانہ کہہ کر ادب سے اس کی طرف متوجہ ہو جائیں اور دل میں یہ خیال استوار کریں کہ یہ اللہ تعالیٰ کے دربار میں حاضری اور اظہار عبودیت کا اعلان ہے۔ آذان کو اطمینان سے سنیں اور آذان کے کلمات کو مؤدب ہو کر دہرائیں۔ آخر میں دعا کر کے حق تعالیٰ کی شان ربوبیت والوہیت کا قرار تازہ کرتے ہوئے یہ خیال کریں کہ ایسے مالک کے دربار میں حاضری انسان کی سعادت ہے اور اس سے غفلت و کوتاہی انتہائی شقاوت و بدبختی ہے۔ اس کے بعد خدائے قہار و جبار کی عظمت و جلال کا تصور پیش نظر رکھ کر نہایت عجز و مسکنت و ادب و تعظیم کے ساتھ اس کی رحمت لامتناہی کی امید رکھتے ہوئے مسجد کی طرف روانہ ہو جائیں اور مسجد کے دروازے پر پہنچ کر یہ تصور رکھیں کہ یہ خدا کا گھر ہے۔ اس کا دربار اعلیٰ ہے۔ پھر داہنا پیر اندر رکھ کر یہ دعا پڑھتے ہوئے داخل ہوں "رب اغفر لی ذنوبی اللہم افتح لی ابواب رحمتک" اے اللہ میرے گناہوں کو معاف فرما دے اور میرے لئے رحمت کے دروازے کھول دے۔

اس کے بعد خالق کو نین و مکان کے دربار میں ادب و تعظیم اور نیت خالص کے ساتھ قبلہ کی طرف منہ کر کے کھڑے ہو جائیں۔ تمام خیالات دل سے نکال دیں اور دل کا رخ یکسوئی کے ساتھ خدا کی طرف پھیر کر نماز کی نیت کر کے اس کی عظمت و کبریائی اور اپنی عاجزی و بے چارگی اور تمام ماسوائے اللہ سے بے تعلق ہو کر نہایت ہی خشوع و خضوع سے

تکبیر تحریمہ اللہ اکبر کہیں اور دونوں ہاتھ کانوں تک اٹھا کر باندھ لیں اس تصور کے ساتھ کہ حق تعالیٰ اپنی شان کریمانہ سے میری طرف متوجہ ہے اور سن رہا ہے۔ سورہ فاتحہ ترتیل کے ساتھ ٹھہر ٹھہر کر اور سمجھ کر نہایت ادب تعظیم سے اور خشوع و خضوع کے ساتھ پڑھیں۔ قرأت ختم ہونے کے بعد اپنی عاجزی اور بے چارگی کا تصور کر کے نہایت خشوع و خضوع کے ساتھ رکوع اور سجدہ کریں، ندامت اور اعتراف تصور کے ساتھ سجدہ سے سر اٹھا کر پھر دوبارہ سجدہ کریں۔ نماز پوری کرنے کے بعد سلام پھیریں۔ دونوں جانب کے فرشتے اور مقتدیوں کی نیت کریں، سلام پھیرنے کے بعد یہ خیال کرتے ہوئے کہ میری اس نماز میں نہ معلوم کتنی کوتاہیاں ہوئی ہوں گی، نہایت شرم و ندامت سے دعا مانگیں، نماز ختم کریں۔

نماز باجماعت

سالک راہ طریقت آبادی میں ہو یا صحرا میں اس کو ہر فرض نماز جماعت کے ساتھ ادا کرنی چاہیے۔ صحرائیں اولیائے کرام مردان غیب کے ساتھ جماعت سے فرض نماز ادا کرتے تھے۔ نماز باجماعت کا ترک شریعت کے نزدیک نہایت مذموم ہے۔ ہاں درج ذیل عذروں کی وجہ سے جماعت ترک کرنا گناہ نہیں ہے۔

(۱) بیماری کی وجہ سے (۲) اپنا حج ہونے کی وجہ سے (۳) بارش اور کچھڑ کی وجہ سے (۴) سخت اندھیرا ہونے کی وجہ سے (۵) رات کے وقت آندھی آنے کی وجہ سے (۶) زیادہ بوڑھا اور کمزور ہونے کی وجہ سے (۷) علم میں مشغول ہونے کی وجہ سے (۸) ظالم کے ظلم کی وجہ سے (۹) اس کھانے کے سامنے آجانے سے جسے کوکھانے کا جی چاہتا ہو۔ ان وجوہات کی وجہ سے جماعت ترک کر دے گا تو گنہگار نہیں ہوگا۔ اس کے علاوہ جماعت ترک کرے گا تو سخت گنہگار ہوگا۔

اعمال متفرقة صبح شام

اعمال متفرقہ

اشغالِ قلبیہ کے مشاغل کو فرائض و واجبات اور سنن کے علاوہ بعض عبادتیں اور
وظیفہ زبانی بھی کرنی چاہیے جو صفائیِ قلب کے لئے مدد و معاون ہیں۔ مثلاً

(۱) تہجد کی بارہ رکعت۔

(۲) اشراق کی نماز ۲ رکعت سے ۸ رکعت تک۔

(۳) چاشت کی ۴ رکعت۔

(۴) زوال کی ۴ رکعت۔

(۵) صلوٰۃ ادا بین کی ۴ سے ۲۰ رکعتیں۔

(۶) عصر کے فرض سے قبل ۴ رکعت سنت۔

(۷) جمعہ کے دن صلوٰۃ التسخیر پڑھے۔

(۸) ایامِ بیض کے تین روزے۔

(۹) پیرو جمعرات کے روزے۔

(۱۰) کم از کم اکیس دن میں قرآن پاک ضرور ختم کرے۔ درود شریف کثرت سے پڑھا
کرے اور روزانہ بعد نماز عشا فاتحہ خوانی کرے۔

سرکارِ دو عالم صلی اللہ علیہ وسلم سے جملہ انبیاء و مرسلین، ملائکہ مقررین، اہل بیت
کرام، خلفائے راشدین، امہات المؤمنین، تمام صحابہ کرام و شہدائے اسلام اور پیران
طریقت کو ایصالِ ثواب کرے۔

شجرہ خوانی کے فوائد

بیعت ہونے کے بعد پیر و مرشد مریدین کو شجرہ عطا کرتے ہیں اور اس کو روزانہ
بلا ناغہ پڑھنے کا حکم دیتے ہیں۔ واضح ہو کہ شجرہ پیران کے ورد کے فوائد بزرگوں کے متعدد

ملفوظات میں درج ہیں۔ جیسا مخدوم جہاں شیخ شرف الدین احمد گنجی منیری بہاری رحمۃ اللہ علیہ کے ملفوظ میں، خزانہ جلالیہ مخدوم جلال الدین قدس سرہ کے ملفوظ میں، اسی طرح سید الوفاء شاہ مجتبیٰ لوہر پوری نے اپنے مکتوب میں ذکر فرمایا ہے۔ فیاض المسلمین انیس المریدین سید شاہ حضور بدر الدین قادری مجتبیٰ رحمۃ اللہ علیہ نے پیرومرشد کے شجرہ کی ضرورت اور فوائد پر روشنی ڈالی ہے۔ میں مناسب سمجھتا ہوں کہ اسمائے پیران طریقت سے شجرہ ترتیب دے کر مریدوں کو دینے کا فائدہ بھی لکھ دوں کہ اس شجرہ کا نفع زندگی میں اور مرنے کے بعد مریدوں کو کیا کیا حاصل ہوتا ہے اور کن کن قسموں کی برکتیں انہیں پہنچی ہے۔

پیران طریقت کے اسمائے گرامی کا شجرہ دینے میں اگلے شیوخ کی سب سے بڑی غرض مریدوں کو کلمہ حق اور دیگر اذکار اسمائے الہی تلقین پانے کی سند متصل کرنی ہے۔ حضور صلی اللہ علیہ وسلم سے لے کر اپنی ذات تک اسی سند کے ذریعہ سے میں نے تلقین پائی ہے اور اس بات کا اظہار ہے کہ اس مرید کو بھی میں نے اسی سلسلہ سے کلمہ طیبہ تلقین کر کے طالبین حق کے زمرہ اور جماعت میں شامل کر دیا ہے۔

ہر فرض نماز کے بعد اس کا پڑھنا بڑی برکتوں کا سبب ہے اس طرح شجرہ طیبہ کو پڑھ کر یہ دعا کرے کہ اے اللہ پیران سلاسل کے واسطے سے میرا کام درست کر دے۔ مخدوم جہاں حضرت شیخ شرف الدین احمد بہاری قدس سرہ نے اپنے ملفوظات میں فرمایا ہے ”اگر کسی کو کوئی دشواری پیش آئے چاہے دینی ہو یا دنیوی چاہیے کہ وضو کر کے دو رکعت نماز ادا کرے اور اپنے شیوخ شجرہ کو پڑھ کر اللہ تعالیٰ کی بارگاہ میں انہیں شفیع لا کر حاجت چاہے۔ اللہ تعالیٰ اس کی مشکل کو آسان کر دے گا۔“

فیاض المسلمین حضرت سید شاہ محمد بدر الدین قدس سرہ، سجادہ نشین خانقاہ مجیبیہ پھلواڑی شریف نے الباقیات الصالحات فی الصلوٰات الثنیات میں تحریر فرمایا ہے کہ ”اسی طرح سچی ارادت والے مریدان اپنے پیروں کے اسماء سے ضرورت کے وقت برکت چاہتے ہیں اور خدا کے فضل سے پاتے بھی ہیں۔ سچی ارادت والے مریدوں کو چاہیے کہ اپنے پیران

طریقت کے اسماء کو ازبر کر ڈالیں۔ کیونکہ مرید جس طرح سلوک طریقت میں ترقیات باطنی کے اندر ہر وقت اپنے شیخ کی اعانت و مدد کا محتاج ہے۔ بعض ان شیوخ طریقت سے کسی ایک کی روح سے استفادہ کی حاجت پڑتی ہے۔ کیونکہ مرید پر ترقیات باطنی میں مختلف حالات ظاہر ہوتے ہیں۔ کسی وقت مرید کا دل اپنے شیوخ طریقت کی طرف رجوع کر کے مستفیض ہو کر تسکین پاتا ہے اور کبھی اپنے شیوخ سلسلہ کی روحانیت سے استفادہ کرتا ہے اور ان بزرگوں کی روحانیت سے نفع اٹھاتا ہے اور اسی طرح اللہ تعالیٰ ان کی مشکلوں کو آسان کر دیتا ہے۔ بس انہیں ضرورتوں کے لئے مریدوں کو ان کے شیوخ طریقت کے اسماء لکھ کر دیے جاتے ہیں تاکہ ضرورت کے وقت اس سے فائدہ حاصل کرنے اور ہر روز ان شیوخ کے وسیلہ سے اللہ تعالیٰ کی بارگاہ سے دینی ہو یا دنیوی کل مشکلوں کے حل ہو جانے کے طالب و خواستگار رہیں۔ اسی قسم کی منفعتیں اور برکتیں حاصل کرنی جیسا کہ مذکور مبتدی مریدوں کا کام ہے۔ لیکن مرید متوسط کے لئے اپنے پیر یا پیران طریقت میں سے کسی ایک کی روح سے مدد لینے کا دوسرا طریقہ یہ ہے جس کو ان کی اصطلاح میں تبرّخ کہتے ہیں اور یہ از خود کام کرتا ہے لیکن اپنی موجودہ قوت سے نہیں بلکہ اپنے پیر یا پیران میں سے کسی ایک کی قوت سے کہ اس وقت تو وہ قوت مرید میں پیدا ہو جاتی ہے۔

خلاصہ یہ کہ شجرہ پیران طریقت دینی و دنیاوی ہر کام کے لئے بے انتہا منفعتوں کا باعث اور بیحد برکتیں حاصل کرنے کا ذریعہ ہے زندگی میں ہو یا مرنے کے بعد۔ اس لئے مریدوں کو اس میں کوتاہی نہیں کرنی چاہیے اور اس کا ورد ہمیشہ کرنا چاہیے۔ مرید کی موت کے بعد قبر میں شجرہ رکھنا بزرگان دین کا معمول ہے، اس کے دو طریقے ہیں۔ اول یہ کہ مردہ کے سینہ پر کفن کے نیچے رکھیں یا قبر کے اندر مردہ کے سینہ کے سامنے طاق بنا کر اس میں چکا دیا جائے۔

وضو اور طہارت کا بیان

مرید کو راہ طریقت پر جن عادت و رسوم کی پابندی لازمی ہے ان میں سے ایک ہمیشہ با وضو رہنا ہے۔ صوفیائے کرام اس بات کا خاص طور سے لحاظ رکھتے ہیں۔ اگر کسی عذر کی بنا پر پانی استعمال کرنے سے مجبور ہوں تو وہ کم از کم تیمم ترک نہیں کرتے۔

صوفیائے کرام کے نزدیک ہر نماز کے وقت تجدید وضو ضروری ہے۔ فرائض تو فرائض نماز، تہجد اشراق، چاشت، اداہین کے لئے تجدید وضو بہتر اور افضل سمجھتے ہیں۔ یہی وجہ ہے کہ صوفیاء کرام اپنا مسکن و مقام عام طور پر دریا کے کنارے یا کسی حوض یا کسی تلاب کے نزدیک مقرر کرتے ہیں۔

صوفیائے کرام کے نزدیک وضو کرتے وقت پانی زیادہ نہیں خرچ کرنا چاہیے۔ پانی زیادہ خرچ کرنا مکروہ ہے۔ حدیث شریف میں مسواک کر کے نماز پڑھنے کی بڑی فضیلت ہے، اس لئے صوفیائے کرام کے نزدیک وضو میں مسواک بہت ضروری ہے۔ وضو کرتے ہوئے دل اور زبان ذکر الہی سے معمور رہنی چاہیے، اس لئے کہ کسی وقت بھی تغافل صوفیاء کے نزدیک موت کے مترادف ہے۔ بہر حال ہر فرض کے واسطے تجدید وضو افضل ہے۔ شیخ الاسلام و المسلمین حضرت بابا فرید الدین گنج شکر رحمۃ اللہ علیہ بغیر غسل کے فرض نماز نہیں پڑھا کرتے تھے۔ وضو سے فارغ ہونے کے بعد رومال یا تولیہ سے ہاتھ کو خشک کر کے وقتی نماز پڑھنے کے پہلے تحیۃ الوضو دو رکعت پڑھنا چاہیے۔ نیز وضو کرتے وقت بلا ضرورت بات چیت سے پرہیز کرنا چاہیے۔ بے وضو کسی بھی حالت میں نہیں ہونا چاہیے، با وضو رہنے سے دل کو شفا حاصل ہوتی ہے۔ طبیعت کا ملال دور ہو جاتا ہے۔ چہرہ میں نور پیدا ہو جاتا ہے۔ شیطان کی آفتوں سے بچنے کے لئے وضو مومن کا ہتھیار ہے۔

کھانا کھانے کے آداب

(۱) کھانا کھاتے وقت خدا کا ذکر کرنا چاہیے۔ ہر لقمہ پر بسم اللہ الرحمن الرحیم پڑھنا چاہیے۔ بعض بزرگوں کے بارے میں بیان کیا جاتا ہے کہ جتنی دیر میں عام طور سے لقمہ چبایا جاتا ہے اتنی دیر میں وہ بسم اللہ اور سورہ فاتحہ ختم کر لیا کرتے تھے۔ حقیقت میں ان بزرگوں کی کرامت ہے۔ مرید کو بھوک بڑھانے کے لئے سفوف ہاضم نہ استعمال کرنا چاہیے۔ اگر کئی اقسام کے کھانے دسترخوان پر ہوں تو مزے مزے کے کھانے دیکھ کر زیادہ نہ کھانا چاہیے۔ مہمان کو ثقیل اور زیادہ ریاح پیدا کرنے والا کھانا نہیں کھانا چاہیے۔ مرید اگر کہیں مہمان ہو تو جو کچھ اس کے سامنے آئے بخوشی قبول کرے، یعنی فرمائش نہ کرنی چاہیے جس کو پورا کرنے میں میزبان کو دقت ہو۔ کہیں دعوت کے موقع پر کسی شخص کو بغیر دعوت کے اپنے ساتھ نہیں لے جانا چاہیے۔ مجلس ضیافت میں جہاں جگہ مل جائے بیٹھ جائے صدر مقام یا جوتیاں اتارنے کی جگہ پر بیٹھنے کی کوشش نہ کرنی چاہیے۔ کھانا کھاتے وقت چھوٹا نوالہ لینا چاہیے۔ بڑے بڑے لقمہ کا استعمال نہیں کرنا چاہیے، اس سے شکایت ہوتی ہے۔ پیٹ کو ہمیشہ غذا سے خالی رکھنا چاہیے۔ اگر دسترخوان پر کچھ لوگ کھا رہے ہوں تو اس وقت تک ان کا ساتھ دینا چاہیے جب تک سب لوگ اٹھ نہ جائیں اٹھنا نہیں چاہیے۔

اسی طرح کھانا کھاتے وقت دایاں پیر کھڑا رکھے، بائیں پیر کو بچھا کر اس پر بیٹھ جائے، یہ نشست کھانے کے لئے سنت ہے۔ لیکن بزرگوں کے سامنے مودب بیٹھنا چاہیے۔ صوفیوں کے لئے کھانا کا بہتر وقت دوپہر کو قریب زوال کے اوقات کو بعد نماز عشا ہے۔ دو وقت سے زیادہ کھانا نہیں کھانا چاہیے اگر کسی موقع پر مجبوری ہو تو بہت کم کھانا چاہیے۔ بہر حال صوفیوں کو اتنا کھانا چاہیے کہ کھانا کھانے کے بعد اس کے اندر کھانے کی خواہش باقی رہے۔ مجلس ضیافت سے رخصت ہوتے وقت مختصر الفاظ میں میزبان کا شکریہ ادا کرنا چاہیے۔

آداب خواب (سونے کے طریقے)

حضور سرور عالم صلی اللہ علیہ وسلم کا ارشاد ہے "تمام عینای ولایت نام قلمی" (میری آنکھیں سوتی ہیں مگر میرا دل نہیں سوتا) صوفی کی نیند بھی ایسی ہی ہونا چاہیے، صوفی کے لئے غفلت کی نیند سونا زیبا نہیں۔ صوفی کو ایسی نیند نہیں سونی چاہیے جس میں اپنے وجود کی خبر نہ رہے۔ صوفی کو ہمیشہ با وضو سونا چاہیے تاکہ شیطانی اثرات سے محفوظ رہے۔

بتلائے فراق کو رنج و غم کے سبب اور واصل کامل کو لطف و صل سے نیند نہیں آتی۔ مگر اہل یقین کو نیند آتی ہے، ان کا دل رنج و تشویش سے خالی رہتا ہے، اطمینان کے سبب وہ خوب سوتے ہیں۔ علمائے طریقت نے نیند کی تین قسمیں بیان کی ہیں۔

جس نیند سے خدا سے غفلت ہو وہ یقیناً مذموم ہے۔ شب بیدار آدمی کو نیند سے عبادت میں مدد ملتی ہے۔ مرید کو شب بیداری کے لئے بہت کوشش کرنی چاہیے۔ سالک کے لئے دو پہر کا کھانا کھانے کے بعد تھوڑی دیر قیلولہ (دو پہر کا سونا) بہت مفید ہے۔ اگر نیند نہ آئے پھر بھی لیٹنا چاہیے۔ دو پہر کو کچھ دیر آرام کر لینے سے قیام شب میں کسل پیدا نہیں ہوتا۔ جو لوگ رات کو بیدار رہتے ہیں اور دن کو آرام بھی نہیں کرتے ان کی آنکھیں بوجھل ہو جاتی ہیں، رخساروں پر زردی آ جاتی ہے، پیشانی پر نور نظر آتا ہے، ان سے علامات شب بیداری ظاہر ہو جاتی ہے۔ سالک کو اخفائے حال کی کوشش کرنی چاہیے، ایسی باتوں سے پرہیز کرنا چاہیے جس سے لوگوں میں شہرت اور ناموری پیدا ہو۔ اس لئے طالب صادق کو سوتے وقت بند کر کے مراقبہ میں مشغول ہو جانا چاہیے، تاکہ جو وہم و خیال خواب میں آتے خلل سے محفوظ رہے۔ اگر کوئی بات معلوم کرنی ہو تو قصداً سو جانا بہتر ہے۔ خواب میں جو کامیابی حاصل ہوتی ہے وہ بیداری میں نہیں حاصل ہوتی۔ بہت سے بزرگان دین کو خواب میں دیدار الہی بھی حاصل ہوا ہے۔ مرید کو خواب میں جو نظر آئے اپنے مرشد کے سوا کسی دوسرے شخص سے ذکر نہ کرنا چاہیے۔ خواب بیان کرنے کے بعد تعبیر دریافت کرنے کی فکر نہیں ہونی چاہیے۔

توبہ کے فوائد

مریدوں کو سارے ذکر واذکار و نوافل کے علاوہ ہمیشہ توبہ استغفار کرتے رہنا چاہیے۔ مخدوم جہاں مخدوم الملک حضرت شرف الدین احمد گنجی منیری رحمۃ اللہ علیہ مکتوبات صدی کے مکتوب نمبر ۲ میں توبہ کے بیان تحریر فرماتے ہیں کہ طریقت کی راہ کی پہلی منزل توبہ نصوح ہے یعنی توبہ خالص و توبہ الخاص۔

آقائے دو جہاں جناب محمد رسول اللہ صلی اللہ علیہ وسلم فرماتے ہیں کہ انسی لا استغفر اللہ کل یوم سبعین مرة (میں ہر روز ستر بار استغفار کرتا ہوں) اس کا سبب یہ تھا کہ آپ کو ہر ساعت ترقی مقام ہوتی تھی۔

حضرت خواجہ ذوالنون مصری رحمۃ اللہ علیہ فرماتے ہیں کہ عوام کی توبہ گناہ سے باز آنا ہے، خواص کی توبہ غفلت سے باز آنا ہے۔ انبیاء علیہم السلام کی توبہ اس مقام سے ہے جس مقام میں وہ فی الحال موجود ہیں اور دوسرے نبی کو اس سے برتر مقام مل چکا ہے۔

جتنے اولیاء کرام، صوفیائے عظام، بزرگان دین گزرے ہیں ان میں سے کوئی ایسا نہیں کہ اس کے دل میں گناہوں کا وسوسہ اور خیال نہ آیا ہو اور کوئی خواہش بھی ایسی پیدا نہ ہوئی ہو، لہذا گناہوں کی جھلکیاں تو بڑوں کو آتی ہیں، البتہ فرق یہ ہوتا ہے کہ ہم جیسے غافل لوگ تو گناہوں کی طرف مائل ہو جاتے ہیں اور گناہ کا ارتکاب کر لیتے ہیں، لیکن جن لوگ گوں کو اللہ تعالیٰ توفیق عطا کرتا ہے ان کو بھی گناہوں کے خیالات اور وساوس آتے ہیں لیکن اللہ تعالیٰ کے فضل اور مجاہدے کی برکت سے وہ خیالات و وساوس ان پر غالب نہیں آتے۔

بزرگوں نے فرمایا ہے کہ گناہوں کا تریاق استغفار اور توبہ ہے۔ لیکن جس طرح اللہ تعالیٰ نے نفس اور شیطان و دوزہریلی چیزیں پیدا فرمائی ہیں، جو انسان کو پریشان اور خراب کرتی ہیں اور جہنم کی طرف انسان کو لے جانا چاہتی ہیں۔ اسی طرح ان دونوں کا تریاق بھی بڑا زبردست پیدا کیا ہے۔ وہ تریاق ہے ”استغفار اور توبہ“ لہذا جس وقت نفس کا

سانپ انسان کو ڈنھے اس وقت توبہ اور استغفار کا تریاق استعمال کرنا چاہیے۔ اسغفر اللہ ربی
من کل ذنب والتوب الیہ۔

آخری کلمات

آج شریعت اسلام کے فدا یوں کی حالت بہت ہی خستہ ہے انہوں نے خدا اور اس کے رسول کے احکام کو پس پشت ڈال دیا ہے، حدود شرعیہ کی پابندیوں کو قید سخت سے زیادہ ناگوار سمجھتے ہیں۔ معیشت، خواہش عشرت، تمنائے دولت اور آرزوئے عزت و عظمت میں ایسے محو و سرور ہو رہے ہیں کہ عقلی کا خیال اور فکر مال ذرا بھی نہیں چھو گیا۔ یہ حال صرف ہندوستان کے مسلمانوں کا نہیں ہے بلکہ سارے عرب و عجم کے مسلمانوں کا بھی حال ہے، خوف خدا و سنت رسول ﷺ کو چھوڑ کر دنیا کے پیچھے بے تحاشہ بھاگ رہے ہیں۔ یہود و نصاریٰ کی تہذیب و ثقافت کے دلدادہ بنے ہوئے ہیں، لہذا سارے عالم میں بد امنی ظلم و فساد تقا و تفاوت عام ہو چکا ہے۔ اخلاقی و معاشرتی بگاڑ ذہن و ماغ میں سرایت کر چکا ہے۔ طاقت خود غرض اور مفاد پرست لوگوں کے ہاتھوں میں ہے۔ مسلمانوں کے اس عالمگیر انحطاط و زوال کو روکنے کے لئے عالم تصوف میں آنے اور روحانی قوتوں سے کام لینے کی ضرورت ہے۔ حقیقی تصوف کے اثرات اور اسکے فیوض برکات سے مسلمانوں کی تمام پستیوں اور کمزوریوں کو دور کیا جاسکتا ہے۔ اور یہ حقیقت ہیکہ مسلمانان عالم روحانیت سے جس قدر متصل ہوتے جائیں گے اسی قدر وہ شریعت کے مطیع و فرمانبردار اور اسکی راہ مستقیم پر گامزن ہوتے جائیں گے۔ جسکی وجہ سے ان کے قلوب پاکیزہ، نفوس مقدس اور اقوال مؤثر ہوتے جائیں گے، اس طرح حکام الہی و فرمان رسول صلی اللہ علیہ وسلم سے وابستہ ہونا اور اس پر چلنا ان کیلئے آسان ہو جائے گا۔ اس کا طریقہ یہ ہے کہ ہم بزرگوں اور مشائخ کے ملفوظات بغور مطالعہ کریں اور انکی تعلیمات پر مکمل طور عمل پیرا ہوں۔ جس وقت دل ہر طرف سے فارغ ہو اور مطمئن ہو شرعی طریقے سے ان کے مزاروں

پر بیٹھ کر ان کی روحانیت کی طرف توجہ کریں۔ اور ان کی حقیقت کو اپنے مرشد کی صورت میں تصور کر کے فیضیاب ہوں اور برکت حاصل کریں۔ اپنے مرشد کے حکم کی تعمیل کریں۔ اللہ تعالیٰ کی خشیت اپنے دل میں قائم رکھیں۔

وعائے کلمات

اے کریم کار ساز! رب بے نیاز! اور خدائے ذرہ نواز! مجھ بچ کارہ، نالائق اور سراپا معصیت کو اس قدر لیاقت اور منزلت کہاں تھی کہ میں تیرے پسندیدہ دین اسلام کے اہم موضوع ”تصوف اور اس کے فوائد“ کو لوگوں کے سامنے پیش کر سکوں۔ تیری ہی امداد و توفیق سے میں نے اس کارِ عظیم کو کرتے پڑتے، کانپتے لرزتے اور بھول چوک لئے ہوئے انجام کو پہنچایا ہے، ورنہ میری کیا مجال اور طاقت تھی کہ زبان و قلم حرکت میں آئے اور میں یہ حقیر تحفہ ناظرین کی خدمت میں پیش کرتا ہوں۔ مولائے کریم! جہاں تو نے مجھ نالائق سے یہ کام لیا ہے وہاں مجھے توفیق عطا کر کہ میں سراپا علم و عمل بن جاؤں اور اسے میری بخشش کا ذریعہ بنا اور مجھے توفیق دے کہ میں عام گناہوں سے محفوظ رہوں۔ اسی طرح مسلمانوں اور سائلوں کے حق میں بھی اسے کامیاب اور مفید بنا۔ تاکہ وہ اس کے مطالعہ سے اپنی منزل مقصود پر پہنچیں۔ ان کی تمام دینی و دنیوی پستیوں، کمزوریوں اور گمراہیوں کو دور فرما اور ان کو صراطِ مستقیم پر برقرار رکھ۔ آمین۔ آمین

اللهم اغفر لنا ولوالدینا ولاستاذنا ولمشائخنا ولا حبابنا ولجميع المؤمنين والمؤمنات الاحياء منهم والاموات برحمتک یا ارحم الراحمین۔ آمین۔ آمین۔ یا رب العالمین و صلی اللہ تعالیٰ علی خیر خلقہ محمد وآلہ واصحابہ اجمعین۔



HQIQATE TASAWWUF

Mohammad Sakir Hussain Qadri, Muzjibi, Amani

اس کتاب کے بارے میں!

تصوف، لفظ صفا سے ماخوذ ہے۔ جس کا دل، جس کا قلب، جس کا باطن گناہ و معصیت اور گندگی و کدورت سے پاک و صاف ہو وہ اہل تصوف ہے، وہی صوفی ہے۔ اسی کا سرچشمہ ذات پاک رسول حضرت رسالت مآب حضرت احمد مجتبیٰ محمد مصطفیٰ صلی اللہ علیہ وسلم ہے۔ علم شریعت و رہروان راہ طریقت نے اپنے شاگردوں، مریدوں اور دیگر اہل ذوق کے لئے ”تصوف“ کے موضوع پر بہت ساری کتابیں تصنیف کی ہیں۔

محترم الحاج صوفی شاہ محمد صابر حسین قادری، مجیبی، امانی کی تالیف ”حقیقت تصوف“ اس موضوع پر آسان زبان اور سہل لہجہ میں ایک بہترین مشعل راہ ہے جو اس راہ میں چلنے والوں کے لئے مدد و معاون ہوگی۔ حضرت مؤلف۔ تاجدار اہل سنت، رازدار راہ شریعت و طریقت و معرفت، شمع رشد و ہدایت، ولی کامل و مکمل، حضرت امان المستجیرین، مولانا سید شاہ محمد امان اللہ قادری مجیبی پھلواری قدس سرہ العزیز کے دست گرفتہ و تربیت یافتہ ہیں۔ حضرت اقدس مریدین و مسترشدین کی خوب خوب دستگیری فرماتے۔ اس تالیف لطیف میں حضرت اقدس کی دستگیری شامل نظر آتی ہے۔ مؤلف نے وہ تمام ضروری باتیں اس کتاب میں درج کر دی ہیں جو اس راہ میں چلنے والوں کے لئے نہایت اہم ہیں۔ اللہ تبارک و تعالیٰ مؤلف کی اس کاوش و محنت و خلوص کو قبول فرمائے اور مؤلف کو اجر عظیم عطا فرمائے، ان کے لئے اسے توشہ آخرت بنائے نیز برادران طریقت کو بھی اس سے خوب خوب مستفید فرمائے۔ آمین۔

حضرت مولانا خواجہ عبدالباری صاحب دامت برکاتہ

(سابق پرنسپل گورنمنٹ مدرٹس الہدی، پٹنہ)